



Год XXIV

**№ 1-2 (147-148)**

1976



ПАДПІСКА »БОЖЫМ ШЛЯХАМ« НА 1976 г.:

У Задзіночаных Штатах Амэрыкі — 3 даляры.

У Вялікабрытаніі — £ 1-00.

У іншых краінах у суме раўнаважнай £ 1-00.

---

ЧАСАПІС МОЖНА ЗАКАЗЫВАЦЬ:

У Задзіночаных Штатах:

Mr. Antony Bielenis, 3006 Logan Blvd, Chicago, Ill.  
60647, USA.

Mr. B. Danilovich, 303 Hovard Str., New Brunswik,  
New Jersey, USA.

Mr. Ch. Najdziuk, 833 N. Coronado Str., Los Ange-  
les, Calif., USA.

Mrs. J. Kachanovska, 8 St. Mark's Pl., New York,  
N. Y., USA.

У Канадзе:

Mr. Pituška, 116 Grand Ave., Toronto, Ont. 560,  
Canada.

---

Матар'ялы прызначаныя да друку ў нашым часа-  
пісе слаць на адрас:

Rev. F. Žurnia, MARIAN HOUSE,  
HOLDEN AVENUE, LONDON, N12 8HY.,  
Gt. Britain.

УВАГА: Адрас просім пісаць з усімі знакамі — N 12, азначае North, а не нумар

ON GOD'S HIGHWAY

Year XXIV

1976

№ 1-2 (147-148)

---


MARIAN HOUSE, HOLDEN AVENUE,  
LONDON N12 8HY.,  
GREAT BRITAIN.



Ч. С.

## МІЖНАРОДНЫ ЭЎХАРЫСТЫЧНЫ КАНГРЭС

1-8 жніўня 1976 г.



Мэтай Міжнародных Эўхарыстычных Кангрэсаў ёсць пашырэнне і паглыбленне публічнай чэсці да Хрыста пад відам Святых Дароў. Звычайна на такіх кангрэсах адбываюцца вельмі ўрачыстыя Багаслужбы, дзённыя і начныя адорацыі Святой Эўхарыстыі, даклады і дыскусіі, у якіх паглыбляюцца веды аб Хрыстовых Тайнах і парушаюцца сучасныя жыццёвыя праблемы.

Пачаткі сянняшніх кангрэсаў ня вельмі даўнія (1874 год падаецца як дату першага Эўхарыстычнага Кангрэсу ў Францыі) і адбываліся яны перш нерэгулярна і толькі апошніх некалькі кангрэсаў адбываліся што чатыры гады.

Беларусы прыямалі удзел у некаторых Эўхарыстычных Кангрэсах: у Чыкага у 1925 г., у Дубліне ў 1933 г., у Мюнхэні ў 1960, калі быў высячаны на біскупа а. Ч. Сіповіч. Найлепш аднак падгатоўлены і афіцыйна запрабаваны удзел беларусаў без сумлеву быў на апошнім кангрэсе у Філадэльфіі.

—\*—

Лозунг кангрэсу ў Філадэльфіі быў «Эўхарыстыя і голад у людзкой сям'і».

Голад разумеецца тут у вельмі шырокім абсягу: духовы голад Бога, нястача штодзённага хлеба, нястача свабоды і справядлівасці, голад праўды, супакою, голад Хлеба Жыцця (Хрыста ў Эўхарыстыі). Кожны дзень кангрэсавага тыдня быў пасвячаны якойсьці канкрэтнай праблеме сучаснага жыцця. Хаця коротка успомнім іх тут.

Панядзелак, 2. 8. — Дзень Сям'і дзень памяці пра галадаючых у сьвеце, таму быў гэта дзень посту.


Аўторак, 3. 8. — Дзень церпячых. Выпадала помніць і маліцца за тых, што зняможаныя хваробай церпяць у шпіталях, што стаюцца самотнымі, бязсільныя дзеля веку.

Серада, 4. 8. — Дзень прысвечаны сьвятарам і законьнікам, дзень малітваў за сьвятарскія прызваньні.

Чацьвер, 5. 8. — Дзень экумэнічных спатканняў і збліжэння хрысціян, як жадаў Хрыстос, каб усе былі адно.

Пятніца, 6. 8. — Дзень моладзі і дзяцей.

Субота, 7. 8. — Дзень народаў сьвету, паўсюднасці Царквы, дзень святой Літургіі ва ўсходнім абрадзе.



Нядзеля, 8. 8. — Літургія падзякі Богу за Дары Эўхарыстыі, прамовы папскага легата, кард. Я. Кроля, Старшыні Арганізацыйнага Камітэту Кангрэсу, прамова прэзідэнта Амэрыкі Форда, зачыненне Кангрэсу.

З гэтай праграмы можна бачыць, як багаты зьмест быў Эўхарыстычнага Кангрэсу ў Філядэльфіі! Апрача таго ў розных касцёлах адбываліся набажэнствы для розных этнічных групаў і арганізацыяў. Субота дня 7 жніўня была прызначаная для літургіяў успомненых групаў (у праграме былі паддзеньня 23), у тым ліку і для беларусаў. У вольным часе ад багаслужбаў чыталіся даклады, адбываліся прадстаўленьні, канцэрты. У Грамадзкім Цэнтры ў вялізарнай будыніне можна было зведываць выстаўку, дзе знаходзілася больш тысячы стэндаў розных нацыяў і згуртаваньняў, якія шмат улажылі стараньняў, каб паказаць сваё найлепшае рэлігійнае і нацыянальнае. Кожны прыймаў цябе ветліва, надзяляў літаратурай найчасей прапагандовага характару. Рабілі гэта ўсе, рабілі тое-самае і беларусы.

### Удзел беларусаў

Перш пададзём сумны факт з мінулага, які дапаможа нам ацаніць удзел беларусаў у нядаўна прайшоўшым кангрэсе.

У днях ад 2 да 10 траўня 1931 г. адбыўся ў Вільні Архідыецэзальны Эўхарыстычны

Кангрэс, якога арганізатарам і кіраўніком быў архібіскуп Рамуальд Ялбжыкоўскі. Вось што пра яго пісала ў сваёй перадавіцы «Хрысьціянская Думка» (25. V. 1931, Нр. 10):

«Архідыецэзальны Эўхарыстычны Кангрэс у Вільні адбыўся дужа ўрачыста і з вялікай карысьцю для Хрыстовых вызнаўцаў нашай архідыецэзіі. Аднак сьмеем думаць, што Кангрэс гэты яшчэ больш прынёсбы людзкім душам карысьці, калі-б ён, замест выключна характару польскага, быў Кангрэсам архідыецэзальным міжнародным, з афіцыйным дапушчэньнем да яго каталікоў беларусаў і літоўцаў, што на вялікі жаль, зроблена не было».

Той жаль, які выказаў аўтар (а. А. Станкевіч), быццам тое страшнае рэха ў час наваляніцы перадаецца і нам. Ці-ж можна зраўнець той тупы шавінізм унутры Хрыстовай Царквы, каторы не дапусьціў беларусаў на сваёй роднай зямлі праслаўляць Бога ў сваёй роднай мове-!

Чагось падобнага не было на 41ым Міжнародным Кангрэсе ў Філядэльфіі. Ён быў запраўды міжнародным! Беларусы як і ўсе іншыя этнічныя групы былі афіцыйна запрашаныя на Кангрэс і вага удзелу кожнай групы залежала нятолькі ад ліку вернікаў, але і ад іхняй зарганізаванасьці.

Беларусы прыймалі ўдзел — пераважна моладзь — у парадзе-працэсіі першага дня, калі быў вельмі ўрачыста адчынены Кан-



грэс; яны мелі для свайго ўжытку прыгожую сьвятыню імя Маці Божай Бязгрэшна Пачатай, у якой адбыліся дзье беларускія багаслужбы: дня 7 жніўня ва ўсходнім абрадзе ў саслужэньні біскупа Ч. Сіповіча, а. архімандрыта У. Тарасэвіча і дыякана Э. Вайцяхоўскага ў прысутнасьці Арушыйскага біскупа з Танзаніі Я. Д. Вінцэса Дэрнінг і шматлікіх вернікаў; другая багаслужба была адпраўленая ў лацінскім абрадзе. Прысутнічаў на ей прадстаўнік Усходняй Кангрэгацыі пралат Поцці. На абёдзвых багаслужбах казань гаварыў біскуп Сіповіч ў ангельскай і беларускай мовах. Традыцыйна называная лацінская літургія была адслужана поўнасьцю ў беларускай мове ў перекладзе з лацінскай зробленым яйцом Язэпам Гэрманівічам. Чыкагоўскі хор парахвіі сыпяваў беларускія набожныя песні. На ўсіх урачыстасяцх хорам кіраваў Амброжы Сіерс.

Дня 3 жніўня на плошчы Стадыёну Вэтэранаў першым архісьвятаром быў кардынал Кароль Вайтыла, архібіскуп Кракаўскі. Ён гаварыў казань па-ангельску і па-польску. 24 этнічныя групы прыймалі дзейны удзел у гэтай Літургіі. У беларускай мове Вера Бартуль прачытала наступную малітву:

»За нашага Сьвятога Айца, Папу Паўла, за ягоных братоў Біскупаў і за цэлую Царкву, каб мы маглі мець свабоду вясчаць Божую навіну сьвету, — Госпаду памолімся!« (Пераклад з лац. мовы А. Адамовіча).

Іншага зьместу малітву, таксама ў бела-

рускай мове, прачытаў Антон Беленіс, беларус з Чыкага, дня 8 жніўня на апошняй урачыстай Літургіі Эўхарыстычнага Кангрэсу, якую служылі Папскі Легат кардынал Нокс, а з ім саслужылі кардыналы, біскупы з'ехаўшыяся з усяго сьвету і прысутнічаў на ей і прамаўляў прэзыдэнт Амэрыкі Форд. Стадыён імя Кэннэдзі быў перапоўнены вернікамі, а зьмясьціць ён можа 100.000!

Удзел беларусаў у дзейнасьці Эўхарыстычнага Кангрэсу праявіўся таксама ў Літургіі ўсходня-бізантыйскіх абрадаў, якую служылі мэльхіцкі патрыярх Максім VI (Гакім), мітрапаліт Кофіско, біскупы і сьвятары розных народаў. Ад беларусаў саслужылі біскуп Ч. Сіповіч і архімандрыт У. Тарасэвіч, а беларускі хор з Чыкага сыпяваў некаторыя літургічныя сьпевы. Невялікі быў наш хор у параўнаньні да кардатаросаў і украінцаў, але ён сваю ролю выпяўніў і сыпяваў не слабей прыкладам ад мэльхіцкага.

Нарэшце — выстаўка! Аб ей мы ўжо успомнілі, але яшчэ раз варта да яе вярнуцца. У сыську усіх занятых стэндаў падаецца 1166, наш беларускі квадрат знаходзіўся пад нумарам 263. Хто зьведаў выстаўку, мог пераканацца, што яна зьяўлялася паказьнікам амэрыканскай Каталіцкай Царквы. Там ня толькі розныя этнічныя групы, пачынаючы ад індыйнаў паказвалі свае народныя і рэлігійныя сьвятасьці, але выдаўцы кніжак — свае публікацыі, прадпрыемствы — сваю пра-

дукцыю, арганізацыі ідэалёгічных напрамкаў хітра-мудра стараліся звярнуць на сябе ўвагу. І так можна было аглядаць стэнды прысьвячаныя Эдзіт Штайн, мітрапаліту Шэптыцкаму, падрэ Пію, ведамаму капуцынскаму стыгматыку; апосталю Айцоў Марыянаў з цэнтрам у Стакбрыдж, абраду мэльхітаў і г. д.

Наш беларускі стэнд выгрозніваўся эстэтычным выглядам. Заслуга ў гэтым сп. Кобленца з Чыкага і а. арх. Тарасэвіча, якія не пашкадавалі ані грошаў ані часу, каб зрабіць усё магчымае, каб апраўдаць можа і за-шумны напіс на ім: Тысячагодзьдзе Беларусі!

Іксы беларускіх сьвятых патронаў з вісячай лампадкай, здымкі беларускіх сьвятароў мучанікаў і патрыётаў, вышыўкі ў народным стылю (уласнасьць сям'і Будзькаў), дзяружкі, дыванок работы сп-ні Савенак, розныя публікацыі — усё гэта прыцягвала шматлікіх наведвальнікаў. Шкада толькі, што пры нашым стэндзе не было памятнай кніжкі, у якой маглі-б пакінуць свой подпіс наведвальнікі! Тут трэба ўспомніць і нашых вартаўнікоў стэнду: Веру Бартуль, Аню Зінкевіч, Антона Шукелайця, Элеанору Клгяйнбах, якія інтэлігентным словам, выглядам сваім у народнай вопратцы і ветлівасьцю шмат зрабілі прапаганды для беларускага імя. Дапамаглі нямала ім у гэтым надрукаваньня брашуры ў ангельскай мове пра Беларусь і пра рэлігійнае паложаньне ў БССР. Беларускі стэнд наведалі біскупы, сьвятары, законьнікі і законьніцы, дзеячы розных нацыяў. Варта заўважыць, што кіраўнічкай усей выстаўкі была законьніца сястра Кацярына ФітзПатрык.

Калі столькі народу праходзяць каля выстаўкі, рознае можа здарыцца. Так яно было і каля беларускага стэнду: адны пыталіся, другія дзівіліся, іншыя проста паказвалі няведу... Але вось здарыўся і такі выпадак. У белых стройных габітах прыйшлі дзьве законьніцы. Стаяць, уважна вачамі перабіраюць прадмет за прадметам. Адна з іх перайшла на расейскую мову. Дайшло да агляданьня альбому, дзе між іншым былі здымкі айцоў Абрантовіча, Цікоты, Германовіча, А. Станкевіча. Калі ўбачыла здымак а. Абрантовіча проста накінулася на яго, стала цалаваць. Сьлёзы з вачэй ліліся як гарох. Калісь яна была вучаніцай у Харбіне, вельмі добра знала Айцоў. Чула, што яны загінулі, але дзе, калі і як? Яна плакала з радасьці, што знайшла іх тут! Што яны для кагось жывыя, закатаваныя камуністамі — але не памерлі! Законьніца гэта — армянка. У ейнай памяці захаваўся незацёрты часам воблік Айцоў — ідэал сьвятароў. Дала свой

адрас, каб у патрэбе магла даць сьвядоцтва праўдзе.

### Асабістасьці на Кангрэсе

Эўхарыстычны Кангрэс такіх разьмераў, як у Філядэльфіі, стаўся вогнішчам, якое прыцягнула нятолькі масы звычайных сьмяротнікаў, але й нямала асабістасьцяў, пра якіх ужо сьвет знае.



Я. Д. Біскуп Г. Камара

Хто-ж ня чуў пра бразылійскага біскупа Гэльдэр Камара, які аддае душу і цела, каб толькі дапамагчы бядоце, накарміць галодных? На Ватыканскі Сабор ён прыбыў з дрэўляным крыжом на грудзях і ў кожнай сваёй прамове дамагаўся, каб царкоўныя гераікі падрэзалі доўгія свае шаты, каб адкінулі ўсялякі бліхтр і напышанасьць.

Бэльгійскі кардынал Сунэнс. Заядлы кры-



Я. Эм. Кард. Я. Сунэнс



тык устарэлых рэгулаў для законнікаў і асабліва законніц, адзін з вядучых айцоў апошняга Сабору, паслядоўнік і кіраўнік харызматыкаў. На найбольш афіцыйных зборках ён можа засьпяваць — хоць-бы сабе і ня ў тон — нейкую набожную песню. Прыбыў на Кангрэс, каб служыць Літургію для харызматыкаў.

Кардынал Вільбрандс меў даклад на экумэнічнай зборцы, гаварыў казань у час экумэнічнай службы, якая ўзварушыла сэрцы ўсіх, асабліва, калі хор сьпяваў: «Новае прыказаньне даю вам, каб любілі адзін другога», а достойнікі розных веравызнаньняў мылі людзям ногі на падабенства, як гэта зрабіў Хрыстос на апошній вячэры.

Кардынал Кроль — гаспадар і арганізатар Кангрэсу з польскай сям'і. Ягоны бацька быў небагаты эмігрант. Меў вялікую сям'ю, у якой адзін сын захацеў пасьвяціцца духоўнаму стану. Студыяваў у Рыме права. Хутка стаў біскупам у Клівэлянд, дзе спатыкаўся з біскупам БПАЦ Васілём Тамашчыкам. Пры першым спатканьні з біскупам Сіповічам, кардынал Кроль падараваў яму цэнны пярсцёнак са славамі: «Дала мне яго беларуска, няхай ён і належыць да беларускага біскупа». У лісьце да біскупа Ч. Сіповіча з дня 2 верасьня 1976 г., у якім дзякаваў яму за удзел у Эўхарыстычным Кангрэсе, між іншым пісаў: «Я бязмежна ўдзячны Богу, біскупам, сьвятаром, законьнікам і людзям сьвецкім за іхнюю падтрымку і за супрацоўніцтва. Маёй адзінай надзеяй ёсьць і за гэта малюся, каб прызыў і дабрадзействы Кангрэсу паслужылі да ўзросту сьвятасці ў народзе Божым».

Кангрэс у Філядэльфіі — гэта праца і поткард. Кроля, гэта вынік Божай ласкі і ягонага генія, які ей быў верны.

Біскуп Фультан Шын — зорка тэлевізіі і мастак каталіцкіх радыёперадачаў. Чалавек незвычайна добрага сэрца, інтэлігентны і плодны пісьменьнік.

Да спіску слаўных кардыналаў і біскупаў можна было-б дадаць цэлы сыяг сьвятароў, законнікаў, сьвецкіх дзеячоў, якія прыбылі на Кангрэс і дзейны бралі ў ім удзел. Ня маем змогі аб усіх іх весьці гутарку. Ня можам аднак прамаўчаць адной асабістасці — Маці Тэрэсы!

Невялікага росту, асцэтычны ўдумлівы твар падобны да гіндускі, хаця па сваім паходжаньні ёсьць альбанкай, галава і ўся постаць акрыта белым габітам і памяркоўна нахіленая. Вельмі скромная жанчына, а дзе толькі яна пакажыцца, фотографы, журналісты за ёй гужам. А колькі-ж з моладзі і ўсякага веку і стану прасіла ў яе аўтограф! Ды — мы беларусы карыстаючы з таго,



**Маці Тэрэса**

што сядзелі разам з ей на адным з дакладаў, дасталі аж два.

У чым-жа веліч і слава гэтай жанчыны? Яна-ж — барані Божа — ані Грэта Гарбо, ані Альжбета Тэйлэр, ані іншая фільмовая зорка... Яна ў кожным людзкім адкідышчу, будзь гэта саплівая дзіцячэ, ці з'едзіны праказай бядняга — бачыць самога Хрыста. А калі Хрыстос усюды і ва ўсіх — трэба ўсім дапамагчы. І яна мае ўжо сваю армію: 1000 законнікаў, Сьсяцёр Міласердзя, якім дапамагае 180 братоў і каля 80,000 дабравольных работнікаў. Яна мае 93 цэнтры разсяня па ўсім сьвеце, зь якіх толькі 61 ў самой Індыі. 67 цэнтраў шпіталю для пракажонных, у якіх знаходзіцца каля 46,000 хворых.

І што дае сілу ўсім працаўніком Маці Тэрэсы? Малітва! А вялікі ідэал прыцягвае і ўцягвае, як тая пропасць.

Маці Тэрэса ўжо за жыцця, як другі сьвяты Францішак, мае у людзей апінію сьвятасці. Пэўне-ж, пакуль жыве, сваю сьвятасць як і ўсе мы носіць у гліняным гаршку. (Пра Маці Тэрэсу «Б.Шл.» ужо пісаў. Глядзі Нр. 128, 1971, с. 8-9).

—\*—

Эўхарыстычны Міжнародны Кангрэс прайшоў ужо да гісторыі, асабліва хрысціянскай Амэрыкі, якая ў гэтым годзе святкуе 200-е лецьце сваёй незалежнасьці. Беларусы ў Амэрыцы ёсьць толькі адной з этнічных групаў, але маюць больш там свабоды чым-ся ў сваёй бацькаўшчыне. Што беларусы умеюць карыстаць з яе, паказалі ў гэтым годзе Беларуска-Фэстываль і 41-ы Міжнародны Эўхарыстычны Кангрэс. ●



JESUS, THE BREAD OF LIFE

# 41st International Eucharistic Congress

222 North Seventeenth Street  
Philadelphia, Pa 19103  
(215) 587-3987

Chairman of the Board of Governors  
His Eminence  
John Cardinal Krol

Executive Vice-Chairman  
The Most Reverend Martin N. Lohmuller  
Auxiliary Bishop of Philadelphia

Executive Secretary  
The Rev. Walter J. Conway, J.C.D.

March 12, 1976

His Excellency  
The Most Rev. Ceslaus Sipovich, D.D.  
Marian House  
Holden Avenue  
London n. 12, 8 MY, England

Your Excellency:


The Archdiocese of Philadelphia will be the host to the 41st International Eucharistic Congress, August 1-8, 1976. The theme of the Eucharistic Congress is "The Eucharist and the Hungers of the Human Family."

The seventh day of the Congress, Saturday, August 7, has been designated "Peoples of the World Day." The sub-theme for this day is "The Eucharist and the Hunger for Peace." On this day over twenty national and racial heritage groups will have special liturgies at various times throughout the day.

The Byelorussian group, who are preparing the program for the Byelorussian participation in the 41st International Eucharistic Congress, joins me in extending to your Excellency an invitation to be the principal concelebrant and to deliver the homily at this liturgy on Saturday, August 7, at 11 a.m. in the Immaculate Conception Chapel, Philadelphia. The suggested ideal time for the homily is about 15 minutes.

With the hope that your Excellency is disposed, and your schedule permits you, to accept this invitation and with sentiments of cordial esteem, I remain

Fraternally yours in our Lord,

  
Archbishop of Philadelphia



# ДОБРАЯ НАВІНА — XVI-АЯ КАТЭХЭЗА

*Бог Запавету.*

*Бог прадвечна любіць чалавека і кліча яго да супольнасці з Сабою.*

Гаворачы аб гісторыі выратавання сьв. Павал кажа: «Усё гэта ёсць толькі цень будучага» (Кал. 2, 17) і: «Усё гэта сталася, каб магло паслужыць як прыклад для нас» (I Кар. 10, 6).

Найстарэйшае Божае аб'яўленьне дайшло да нас праз патомкаў Абрагама. Запісанае ў Кнізе Быцця, яно паказвае, што Бог зрабіў для чалавека. Адначасна адкрывае нам Божыя пляны і Божыя тайны. А робіць яно ўсё гэта ў форме апавядання аб трох вялікіх асобах: Адаме, Ною і Абрагаме.

Бог стварыў Адама. Надзяліў яго ўсялякім добром. Зрабіў яго сваім сынам і ў ім хацеў зрабіць дзяццмі усіх людзей. Хаця Адам не паслухаў Бога — Бог не змяніў свайго пляну. Ён далей праводзіць сваю любасць: усім дзецям Адама прыракае перамогу над чортам і грэхам.

У апавяданні аб тым, як Бог ратаваў Ноя ў час птопу, Кніга Быцця падкрэслівае, што Бог зрабіў яго айцом новага чалавецтва і даў яму, як калісь Адаму, загад: «Няхай размнажаюцца!» (Быцця, 8, 17). Бог з Ноям робіць дагавор, які ў Сьвятым Пісанні завецца Запаветам і абяцае, што гэтак больш людзей караць ня будзе: «Я раблю Запавет з вамі і з вашымі патомкамі, якія будуць пасля вас» (Быцця, 9, 9). Праз гэта Бог паказвае сваю любасць Ною і ягонай сям'і, а праз іх усім людзям аж да канца сьвету.

Калі Бог кліча Абрагама і прыракае яму, што ў ягоным патомстве «ўсе народы зямлі будуць атрымліваць добро» (Быцця 22, 18), гэтым самым робіць яго айцом усіх веруючых. Вядзе яго ў Абяцаную Зямлю, ды апякуецца ім і ягонымі патомкамі. Такім спосабам Бог прыгатаўляе край і народ, з якога пасля стагодзьдзяў выйдзе Выратавальнік усіх людзей. Па сьмерці Абрагама Бог выкарыстае ягонае племя для сваёй справы. Зробіць гэта на карысьць усіх.

Апавяданні Кнігі Быцця паказваюць вялікую Божую тайну. Бог любіць людзей. Хоча ўсіх іх пацягнуць у супольнасць і сужыцьцё з сабою. Робіць гэта цераз выбраных *пасьрэднікаў*, выкарыстоўваючы як адзінкі так і цэлы народ. Калі паказваецца ім ды аб'яўляе сваю любасць, робіць гэта для ўсіх.

Падзеі апісаныя ў Кнізе Быцця былі для людзей, якія іх перажывалі, дарам Божай любасці. Адначасна яны прадказывалі адзінага і сапраўднага Пасьрэдніка, ды прыгатаўлялі людзей усіх часаў да паўнаты ласкі і любасці ў Ісусе Хрысьце. Гэтыя падзеі мы называем «фігурамі» або «тыпамі». Таму сьв. Павал называе Ісуса Хрыста «другім Адамам»: «Стаўся першы чалавек, Адам, жывою душою, а апошні Адам ажыўляючым духам» (I Кар. 15, 45).

Сьв. Пётр аб'ясняе таксама, што воды птопу і выратаваньне Ноя, былі прадказаннем выратавання чалавека цераз хрост, устаноўлены Ісусам Хрыстом: «Гэтак і нас сягоньня спасе на ўзор гэтага Хрышчэньне (не абмыцьцё цела ад бруду, але абяцаньне Богу добрага сумленьня) праз ускрасеньне Ісуса Хрыста (I Пятр. 3, 21). Таму таксама сьв. Павал, аб'ясняючы прырачэньне, дадзенае Богам Абрагаму, навучае: «Багаслаўства Абрагама сталася ў Ісусе Хрысьце удзелам паганаў і каб праз веру мы атрымалі абяцанага Духа» (Гал. 3, 14). І ўсе, выратаваныя цераз хрост у Хрысьце, сталіся «патомствам Абрагамавым і паводле прырачэньня насьледнікамі» (Гал. 3, 29). Таму і Царква прыпамінае ўсьцяж у літургіі, асабліва ў абрадах сьвятых Тайнаў, гэтыя падзеі, каб мы лепш разумелі дар, прынесены Ісусам Хрыстом і каб ахватней адказывалі на адвечную любасць Божую.

—\*—

**НАШ АДКАЗ БОГУ:** У фігурах і падзеях Старога Запавету буду бачыць выратавальнае дзеянне Бога і таму пастараюся лепш іх пазнаць.

**ПРЫКЛАД МАЛІТВЫ:** «Багаслаўлены Госпад Бог Ізраіляў, што адведаў свой народ і даў яму выратаваньне; і падняў для нас збаўчую моц у доме Давіда свайго слугі, як апавясыць вуснамі быўшых адвеку сьвятых сваіх прарокаў, выратуе нас ад нашых ворагаў і ад рукі ўсіх тых, што нас ненавідзяць; і ўчыніць ласку нашым бацьком і спамяне сьвяты свой запавет, прысягу, што кляўся Абрагаму, нашаму айцу, даць нам, каб без баязні, выратаваныя з рук нашых ворагаў, мы служылі Яму ў сьвятасці і справядлівасьці прад ім у ва ўсе дні нашага жыцьця» (Лук. I, 68-75).

—\*—

БОЖАЕ СЛОВА: »Шмат разоў і шматлікімі спосабамі прамаўляў Бог да нашых бацькоў здаўна цераз прарокаў, а ў апошнія гэтыя дні прамовіў да нас праз свайго Сына, якога паставіў за насьледніка ўсяго, праз якога і стагоддзі стварыў« (Жыд. 1, 1-2). »І, пачаўшы ад Майсея, з усіх прарокаў выясьняў ім усе напісанае аб Ім« (Лук. 24, 27).

НАВУКА ЦАРКВЫ: »Плян выратаваньня ў Старым Запавеце быў накіраваны перадусім на тое, каб прыгатаваць, у прароцтвах прадказаць і рознымі вобразами — як тыпамі — абазначыць прыход Хрыста Выратавальніка усіх і прыход Мэсіянскага Валадарства« (II-гі Ват. Сабор, Канстытуцыя аб Божым Аб'яўленьні, 15).

#### ПЫТАНЬНІ ДА XVI-ай КАТЭХЭЗЫ

27) *Кім Бог паслугоўваецца ў гісторыі выратаваньня (збаўленьня)?*

АДКАЗ: Бог у гісторыі выратаваньня паслугоўваецца пасрэдкамі, гэта знача выбранымі людзьмі і выбраным народам.

28) *Што мы называем «фігурамі» у Старым Запавеце?*

АДКАЗ: «Фігурамі» ў Старым Запавеце называем выратавальныя падзеі, якія здарыліся перад прыходам Ісуса Хрыста ды прадказывалі пайнату выратаваньня ў Ісусе Хрысьце.

29) *Хто ёсьць адзіным сапраўдным пасрэдкамі паміж Богам і людзьмі?*

АДКАЗ: Адзіным сапраўдным пасрэдкамі паміж Богам і людзьмі ёсьць толькі Ісус Хрыстос, Сын Божы, сапраўдны Бог і сапраўдны чалавек.

—\*—

#### XVII-ая КАТЭХЭЗА

*Бог кліча выбраны народ.*

У другой Кнізе Майсея, якая завецца Выхад, знаходзім апісаньня наступных падзеі.

Госпад сказаў да Майсея: »Я ёсьць Бог твайго бацькі, Бог Абраама, Бог Ізаака і Бог Якуба... Нагледзіўся я даволі на пакуты майго народу ў Егіпце ды наслухаўся ягоных нараканьняў на прыгнятальнікаў... Вось я пасылаю цябе да фараона і ты выведзі мой народ, Ізраіля, з Егіпту«.

А Майсей сказаў Богу: »Вось я пайду да сыноў Ізраіля і скажу ім: Бог нашых бацькоў паслаў мяне да вас. Але, калі яны мяне спытаюць, як Яго завуць, то што я павінен ім сказаць?

Бог адказаў Майсею: »Я ЁСЬЦЬ ТОЙ, ХТО ЁСЬЦЬ«, і прыбавіў: »Так і скажаш сынам

Ізраіля: ТОЙ, ХТО ЁСЬЦЬ паслаў мяне да вас« (Вых. 3, 1-15).

—\*—

Сыны Якуба, называнага такжа Ізраілям, які быў унукам Абраама, пераехалі ў Егіпет. Там з часам разрасьліся ў цэлы народ. Егіпцяне прыгняталі ізраэлітаў. Прымушалі іх працаваць на фараона, валадара Егіпту. Ізраэліты горка адчувалі сваю няволю. Тады сам Бог імі заапякаўся.

Каля 1300 году перад нараджэньнем Хрыста паклікаў Бог Майсея, каб быў пасрэдкамі паміж Ім і Ізраэлітамі. Па загаду Бога Майсей, разам са сваім братам Ааронам, зажадаў ад фараона асвабодзіць Ізраэлітаў. Фараон супрацівіўся Божым загадам. Тады Бог надзвычайным спосабам выяў ізраэлітаў з няволі. У назначаную ноч ізраэліты выйшлі з Егіпту. Гэта ноч была паражэньнем для Егіпту, а выратаваньнем для ізраэлітаў, якія азначылі свае дамы крывёй ягняці, як загадаў Бог цераз Майсея. (Вых. 12. 7).

У дарозе ізраэліты дайшлі да Чырвонага Мора. Кніга Выхаду разказвае аб пераходзе праз мора: Майсей-Пасрэднік махануў жэзлам, які насіў заўсёды пры сабе і вада разступілася і сыны Ізраіля йшлі цераз мора па сухім дне, а вада сыяной стаяла ў іх з правага і левага боку. (Вых. 14, 21-22).

Выхад гэты з егіпскае няволі й пераход цераз Чырвонае Мора ізраэліты назвалі Пэйсах. Мы тое самае гэбрыскае слова выгаварываем Пасха. Для жыдоў, як прынята па беларуску называць ізраэлітаў, Пасха сталася пачаткам іхняе гісторыі. Яна была таксама знакам іхняга пакліканьня на »выбраны народ« і таго, што Бог гэты народ любіць. Праз Пасху Бог пачаў урэчаіснаваць свой збавіцельны намер адносна выбранага народу, а праз яго і ўсяго чалавецтва. Гэтак Бог споўніў свае прырачэньні, дадзеныя патрыярхам.

У Вялікую Суботу Царква прыпамінае кожны год Пасху Старога Запавету: — выхад з Егіпту, і лучыць яе з Пасхай Новага Запавету, г. зн. са сьмерцю і ўваскрасеньнем Хрыста, якія вызвалілі нас з няволі грэху. Аднаўляючы прырачэньні сьвятога хросту, Царква прыпамінае наш пераход з няволі грэху да свабоды Божых дзяцей, якую дае нам хрост.

НАШ АДКАЗ БОГУ: Падзякую Богу за ласку сьвятога хросту.

ПРЫКЛАД МАЛІТВЫ: »О Божа, мы ведаем, што і ў нашы дні здараюцца твае даўнейшыя цуды. Каб ратаваць усе народы, Ты

робіш сяньня цераз ваду адрадженьня тое, што зрабіў Ты для аднаго народу, ратуючы яго сваёй моцай з егіпскай няволі. Здзейсні, каб усё чалавецтва ўвайшло ў сям'ю Абрагамавых сыноў і асягнула годнасьць выбранага ізраэльскага народу». (Малітва Вялікай Суботы ў лац. абр.).

**БОЖАЕ СЛОВА:** Пасха наша, Хрыстос, заколены за нас (І Кар. 5, 7).

**ПЫТАНЬНЕ ДА XVII-ай КАТЭХЭЗЫ:**

30) *Чым ёсьць для нас Пасха ізраэльскага народа?*

**АДКАЗ:** *Пасха ізраэльскага народа ёсьць для нас пачаткам і прадказаньнем нашага вызваленьня і прызначеньня ў Ісусе Хрысьце.*

—\*—

### XVIII-ая К А Т Э Х Э З А

*Бог заключае дагавор з выбраным народам.*

Сказаў Бог Майсею: «Вы бачылі, што я зрабіў з Егіпцянамі, як нёс я вас на арліных крыльях і прыняў да сябе. Калі будзеце пільна слухацца майго голасу ды трымацца майго дагавору, вы будзеце маею асаблівай уласнасьцю з паміж усіх народаў, маею бо ёсьць уся зямля» (Вых. 19, 4-5).

—\*—

Бог абяцаў цераз Майсея, што выратуе «свой народ» з егіпскае няволі і завядзе яго ў Абяцаную Зямлю. Ізраэліты «паверылі Яму ды Ягонаму слуге Майсею» (Вых. 14, 31).

На Сынаі Бог заключыў з жыдамі дагавор (запавет). Ён быў паглыбленьнем хаўрусаў Бога з патрыярхамі (Пс. 105, 8). Праз гэты дагавор Бог урачыста запэўніў, што прыйдзе збаўленьне. Ён выбраў, як народ, пасрэднікам, каб цераз іх давесці да выратаваньня ўсе народы. Дагавор быў прыпачатаваны крывёй, прынесенай на аўтары. (Вых. 24, 8).

Бог прырок выбранаму народу сваю асаблівую апеку, аб'явіўшы яму сваё імя. (Вых. 3). А жыды прыраклі службу адзінаму Богу, Ягвэ — «Які Ёсьць». Бачным знакам дагавору для жыдоў была арка Запавету.

Бог яшчэ няраз абнаўляў дагавор са сваім народам. Прыпомніў яго, калі жыдоўскі народ увайшоў ў Абяцаную Зямлю (Ёзуе 8, 30; 24, 24-25). Абнавіў яго за цара Давіда і цара Салямона (3 Цар. 8, 52; 8, 61).

Дагавор (запавет) паміж Богам і выбраным народам прыпаміналі жыдам прарокі. Яны аб'ясьнялі, што Бог так вядзе свой народ, як *пастыр авечак* (Із. 40, 11; Пс. 23, 1); клапаціцца пра ізраіля як *агароднік пра вінаграднік* (Із. 5, 7); любіць свой народ як *каханак* сваю *каханую* (Оз. 1, 3).

Адначасова у гэтых абразках-параўнаньнях прарокі прадказывалі Новы Запавет, у котрым Хрыстос будзе добрым пастырам, садаўніком і каханкам, а Ягоная Царква будзе аўчарнікам, вінаграднікам і каханкай. У гэтым Новым Запавеце любоў зьвяжа Бога і Божы народ: «Заклучу з імі вечны дагавор, і не адступлю ад іх робячы ім добро; і страх перада мною ўлажу ў іхнія сэрцы, каб мяне не пакінулі» (Ер. 32, 40).

Дагавор або Запавет уцверджаны на Сынаі завета Старым Запаветам. Наш пасрэднік Ісус Хрыстос заключыў Новы Дагавор або Запавет, які прыпачатаў сваёй крывёй (І Кар. 11, 25). Ён ужо абймае не адзін толькі народ, але ўсе народы, ўсіх людзей.

Цераз хрост мы пакліканы прыняць удзел у Новым Запавеце. Мы цяпер «новы Божы народ», новая супольнасьць у Ісусе Хрысьце.

—\*—

**НАШ АДКАЗ:** Хачу быць верным Запавету, у якім я прымаю удзел цераз сьвяты хрост.

**ПРЫКЛАД МАЛІТВЫ:** Божа, што пасля заканчэньня Старога Запавету, заключыў Новы цераз адзінароднага твайго Сына, просім цябе, дай нам, каб мы — як новы Божы народ — злучаныя ў любові, што-раз то лепш і дабле пазнавалі і што-раз лепш табе служылі.

**БОЖАЕ СЛОВА:** «Майсей узяў кроў і пакрапіў ёю народ, кажучы: вось кроў Запавету (Дагавору), які Ягвэ заключыў з вамі» (Вых. 24, 8). «Госпад маім пастырам: ні ў чым ня буду мець нястачы!» (Пс. 23, 1). «Вінаграднікам Ягвы Саваофа ёсьць дом Ізраэлявы» (Із. 5, 7). «Я пасаdziў цябе як адборную вінаградную лазу, найлешпае каліва. Якжа ты мог перамяніцца ў дзічку, выградную вінаградную лазу?» (Ер. 2, 21).

**НАВУКА ЦАРКВЫ:** «І выбраў Бог сабе на народ ізраэлітаў, з якім заключыў Запавет і які паступова вучыў, аб'яўляючы сябе і намеры сваёй волі ў яго гісторыі, ды робячы яго сьвятым дзеля самога сябе. Усё гэта аднак здарылася як прыпачатаваньне і як тып таго Новага і дасканаллага Запавету, які меў заключыць у Хрысьце, як і больш поўнага аб'яўленьня, якое мела перадаць само Божае Слова, якое сталася цэлам». «Вось надыходзяць дні, кажа Госпад, і я заключу з ізраэльскім домам Новы Запавет... Палажу мой закон у іхніх унутранасьцях і на іхнім сэрцу напішу яго, і буду ім Богам, а яны будуць мне народам... Бо ўсе пазнаюць мяне ад малога да найвялікшага, кажа Госпад» (Ер. 31, 31-34). (II-гі Ват. Сабор, Канстытуцыя аб Царкве, 9).

## ПЫТАНЬНІ ДА ХVІІІ-ай КАТЭХЭЗЫ:

31) Як завецца Запавет заключаны на Сынаі?

АДКАЗ: Запавет (Дагавор) заключаны на Сынаі завецца Старым Запаветам або Старым Законом.

32) Якое значэнне ў гісторыі выратавання (выбаўлення) мае Запавет заключаны на Сынаі?

АДКАЗ: Запавет заключаны на Сынаі зрабіў выбраны народ пасрэднікам і прадказай Новы Запавет у Ісусе Хрысці.

Увага: Гісторыя Сынайскага Запавету знаходзіцца запісаная ў Бібліі ў Кнізе Выхаду, разьдзел 19. Радзім самім прачытаць яго.

## ХІХ-ая КАТЭХЭЗА

*Царскае сьвятарства выбранага народу.*

Сказаў Бог Майсею: «Калі будзеце пільна слухаць майго голасу і трымацца майго Запавету, будзеце маею асаблівай уласнасьцю з паміж усіх народаў, бо да мяне належыць уся зямля. Але вы будзеце мне царствам сьвятароў і сьвятым народам» (Вых. 19, 5-6).

Бог выбраў жыдоўскі народ і звязаў яго з сабою Дагаворам (Запаветам). Выбраны народ — «народ, які належыць да Бога» (Паўт. 7, 6), Бог зрабіў яго царствам сьвятароў і сьвятым народам, даручаючы яму сьвятарскае заданьне.

Толькі жыдоўскаму народу Бог аб'явіў сваё права і свае законы. «Якіж вялікі народ мае уставы і загады так справядлівыя, як увесь гэты закон, які я вам даю сяньня» (Паўт. 4, 8). З Божае волі гэты народ павінен быў сьцерагчы Божае аб'яўленьне, ды быць ягоным сьведкам перад іншымі народамі. «Вы мае сьведкі і мае слугі» — казаў Бог жыдам цераз прарока Ізаіаша. «Народ гэты, які я Сабэ стварыў, будзе апавяшчаць маю славу» (Із. 43, 10-21). Бог хацеў, каб жыдоўскі народ апавяшчаў аб вялікіх Божых падзеях, якія здарыліся ў ягонай гісторыі і каб такім спосабам паказваў іншым народам шлях да адзінага жывога Бога.

Ізраэліты — народ сьвятароў, павінны былі аддаваць чэсьць сапраўднаму Богу. Калі фараон не выпускаў жыдоў з Егіпту, Майсэй ад імя Бога сказаў яму: «Вось што кажа Ягвэ: маім старшым сынам ёсьць Ізраэль. Кажу табе: пазволь майму сыну выйсьці, каб ён мне служыў» (Вых. 4, 22-23). Гэты загад ён паўтараў некалькі разоў: «Пазволь выйсьці майму народу і наладзіць урачыстасьць у маю чэсьць на пустыні» (Вых. 5, 1). Бог жадаў, каб жыдоўскі народ яму служыў і прынасіў жэртвы.

Распаўсюджваньне Божай славы і прынашэньне жэртваў сапраўднаму Богу — гэта сьвятыя дзеянні. Жыдоўскі народ, выдзелены самым Богам з пасярод іншых народаў і выбраны на ягоную вылучна ўласнасьць, быў сьвятым. Дзеля таго ён павінен быў вясці сьвятое жыцьцё. «Сьвятымі будзьце — казаў да іх Бог — бо я ёсьць сьвяты, Ягвэ, Бог ваш» (Левітаў 19, 2). «Дык асьвяціцеся і будзьце сьвятымі, бо я ёсьць сьвяты, я Ягвэ, Бог ваш... аддзяліў вас ад іншых народаў, каб вы былі маімі» (Левіт. 20, 7-26).

Даючы Ізраэлю гэтак вялікае прызваньне, Бог хацеў, каб гэты народ прыняў яго добравольна. Народ адказаў: «Зробім усё, што Ягвэ загадаў» (Вых. 19, 8).

—\*—

Вызначаючы Ізраэлю сьвятарскі абавязак, Бог хацеў, каб выбраны народ стаўся кораням, да якога можна было-б прышчапіць іншыя народы, каб іх ратаваць. А сьвятарства жыдоўскага народу было тыпам усёагульнага сьвятарства новага Божага народу (І Пятра 2, 1-10). Пачатак новаму Божаму народу, якім ёсьць мы — Царква, даў Найвышэйшы Сьвятар Ісус Хрыстос. У Ім новы Божы народ дасканалей чымсь даўней народ жыдоўскі сьцеражэ аб'яўленьне, распаўсюджвае Божую славу, прыносіць найсьвяцейшую жэртву — Эўхарыстыю.

Гэты новы Божы народ, сьвяты ў сваім сьвятарскім царстве, павінен весці сьвяцейшае жыцьцё.

НАШ АДКАЗ БОГУ: Належу да сьвятарскага Божага народу. Хачу выпадзіць звязаны з гэтым абавязкі.

ПРЫКЛАД МАЛІТВЫ: Госпадзі, прыймі нас, што прыйходзім да цябе ў пакоры і з разкаянным сэрцам, а нашая ахвяра няхай сяньня будзе так споўненай перад табою, каб яна спадабалася табе, Госпадзе Божа, і была табой прынята.

БОЖАЕ СЛОВА: «Вы такжа як жывыя каменні будзеце паложаныя ў пабудову, як духовая сьвятыня, як сьвятое сьвятарства, каб прыносіць духоўныя ахвяры, прыемныя Богу цераз Ісуса Хрыста. Бо гэтак ёсьць у Пісаньні... вы ёсьць выбранае племя, царскае сьвятарства, сьвяты народ, людзі набытыя, каб аб'яшчаць даброты паклікаўшага вас з цемры ў цудоўнае сваё сьвятло» (Пятра 2, 5-10).

«Таму, хто нас любіць і церах сваю кроў увольніў нас ад нашых грахоў, ды зрабіў нас царамі і сьвятарамі Богу Айцу свайму, слава і дзяржава на вечныя стагодзьдзі. Аман». (Адкр. 1, 5-6).



## ПЫТАНЬНІ ДА ХІХ-ай КАТЭХЭЗЫ:

33) Чым зрабіў Бог выбраны народ?

АДКАЗ: Бог зрабіў выбраны народ царствам сьвятароў і сьвятым народам.

34) Хто ёсьць сяньня царствам сьвятароў?

АДКАЗ: Сяньня царствам сьвятароў ёсьць новы Божы народ — ЦАРКВА.

—\*—

## ХХ-я КАТЭХЭЗА

Бог дае закон Запавету.

Сказаў Госпад: Я ёсьць Ягвэ, твой Бог, які цябе выяў з егіпскае зямлі, з дому няволі.

Ня мей іншых багоў апрача Мяне.

Ня ўжывай Божага імені без патрэбы.

Помні сьвяты дзень каб сьвяткаваць.

Паважай свайго бацьку і сваю матку.

Не забівай.

Не чужалож.

Не крадзі.

Ня сьведч фальшыва на свайго бліжняга.

Не пажадай чужой жонкі.

Не пажадай нічога чужога.

(Кн. Вых. 20).

—\*—

Ствараючы чалавека Бог выпісаў у ягонай душы закон, які трэба выпаўняць, каб чалавек быў чалавекам (Рым. 2, 12-16). Ён завецца прыродным законам. Первародны грэх настолькі папсаваў чалавечую прыроду, што чалавек часта не зьвяртае належнае ўвагі на гэты закон. Тады ягонае жыцьцё становіцца нягодным чалавека. І так чалавек забываўся аб сапраўдным Богу, а кланяўся кумірам, якіх сам сабе выдумаў. Бліжнім сваім не хацеў даваць таго, што ім належыцца. Жыў ня розумам, а нахіламі ды пачуцьцямі, як неразумная жывёла.

Каб прывесці людзей да супольнасьці з Сабой, Бог паслужыўся жыдоўскім народам. Заклучыў з ім Запавет (Дагавор) і даў яму пісаны закон. Гэты закон у сутнасьці быў толькі пацьверджаньнем прыроднага закону і быў абвешчаны ў форме дзесяці загадаў, якія прынята называць Дэкалёгам. Дапаўнялі яго законы, абыхаўшыя абавязкі адносна Бога і бліжняга.

Закон Запавету даў Бог ня толькі для жыдоў, але і для ўсіх людзей. Жыды забавязаліся выпаўняць закон, каб жывучы паводле яго быць прыкладам для іншых людзей. Цераз жыдоў Бог узгадоўвываў усіх людзей у паступаньні годным чалавека.

—\*—

Закон Запавету прыгатаўляў да больш дасканаллага закону. Аб гэтым гаварылі прарокі. Ізаіаш пісаў аб «гарэ Гасподняга Дому», да якой накіруюць свае крокі ўсе народы і навучацца хадзіць «па шляхах і сьцежках» Божых (Із. 2, 2-3). Таксама прадказывае, што прыйдзе калісь Слуга Божы, які прынясе абавязкава Закон (Із. 42, 3).

Прарок Эзэхіэль у «Божым захапленьні» (Эз. 40, 2) апісывае новае Царства, якое калісь заіснуе на зямлі. Аб больш дасканалым законе, які будзе ня столькі вонкавым, столькі ўнатраным, піша Ерэмія: «Гэтакі будзе Запавет, які заключу з Домам Ізраэля, калі надыйдуць тыя дні. Гаворыць Ягвэ: глыбока пасаджу ў іх мой закон, выпішу яго ім на сэрцах. І буду ім Богам, а яны будуць маім народам» (Ер. 31, 33).

Прароцтвы гэтыя споўніліся ў Ісусе Хрысце, ад Якога пачаўся Новы Закон. Стары Закон Хрыстос не адкінуў, але пацьвердзіў і ўдасканаліў. Ён-жа сам сказаў: «Ня думайце, што я прыйшоў, каб скасаваць Закон або прарокаў; я прыйшоў не скасаваць, а выпіўніць» (Мат. 5, 17).

Калі Царква прылучае чалавека да Божага народу Новага Запавету, яна пытаецца і дае наступныя адказы перад хростам:

— Чого жадаеш ад Божае Царквы?

— Веры.

— А што дасьць табе вера?

— Вечнае жыцьцё.

— Дык, калі хочаш атрымаць вечнае жыцьцё, выпаўняй загады.

НАШ АДКАЗ БОГУ: Буду заўсёды выпіўняць Божы Закон.

ПРЫКЛАД МАЛІТВЫ: «Усім сваім сэрцам шукаю я Цябе; ня дай мне адхіліцца ад загадаў Тваіх! У сэрцы маім хаваю я слова Тваё, каб не зграшыць прад Табою. Багаслаўлю Цябе, Госпадзе, навучы мяне Тваіх уставаў!» (Пс. 119, 10-12).

БОЖАЕ СЛОВА: «Бойся Бога, ды выпаўняй Ягоныя загады, бо ў гэтым цэлы чалавек» (Экл. 12, 13). Ісус сказаў юнаку: «Калі-ж хочаш увайсці ў жыцьцё, выпаўняй прыказаньні. Той запытаў: якія? Ісус-жа сказаў: не забівай, не чужалож, не крадзі, ня сьведчы ілжыва; шануй бацьку й матку і любі бліжняга твайго, як самога сябе» (Мат. 19, 18-19).

## ПЫТАНЬНІ ДА ХХ-ай КАТЭХЭЗЫ:

35) Калі Бог даў Дзесяць Загадаў (Прыказаньняў)?

АДКАЗ: Бог даў Дзесяць Загадаў, калі на Сынаі заключыў з жыдамі Запавет (Дагавор).

36) Што пацьвярджаюць Божыя Загады?

АДКАЗ: Божыя Загады пацвярджаюць закон прыроды.

37) Каго абавязваюць Божыя Загады?

АДКАЗ: Божыя Загады абавязваюць усіх людзей усіх часаў.

—\*—

Увага: Аўтар гэтых Катэхэзаў сьв. п. а. др. Т. Падзява памёр год таму назад, 2 кастр.

—\*—

1975 г. (Гл.: Божым Шляхам, Нр. 3-4 (145-146), 1975, с. 8-10). За яго жыцця было надрукавана ў нашым часапісе ўсяго толькі 15 Катэхэзаў, а ўсіх ён апрацаваў 135. Сталася-б вялікая шкода, каб гэта арыгінальная, глыбока перадуманая праца, адзіная ў беларускай рэлігійнай літаратуры, асталася толькі ў рукапісі. Таму будзем прадоўжваць яе друк, не змяняючы парадку і стылю аўтара.

## ГУДАГАЙСКАЯ БОЖАЯ МАЦІ СЛАЎНАЯ ДЗЕЛЯ ЦУДАЎ

Гудагай некалі быў собскасьцю ведамай у Вялікім Княстве Літоўскім сям'і Войнаў, з якіх Язэп і ягоная жонка Анна былі фундаатарамі ў 1764 г. кляштару Кармэлітаў і касьцёла імя Божай Маці Адведзінаў. У гэтым касьцэле знаходзіўся слаўны з цудаў абраз. У 1866 г. у час мураўёўскага прасьледу касьцёл быў зачынены. У 1905 г. Гудагайскі касьцёл з філіяльнага стаўся парахвіяльным, але быў ён драўляны, убогі і вымагаў рэмонтаў. Перад апошняй сусьветнай вайной гудагайская парахвія налічывала каля 6.000 вернікаў. Гудагай сяньня — пасёлак і чыгуначная станцыя ў Астравецкім раёне, Гродзенскай вобласці. Пра касьцёл і цудоўны абраз ня маем вестак.

Н. Роўба, аўтар кніжыцы ў польскай мове: «Праваднік па Літве і Беларусі» (Вільня, 1910, с. 69) пра цудоўны абраз Гудагайскай Божай Маці пісаў: «У кожнае сьвята Божай Маці адбываецца ў Гудагайскім касьцэле вельмі ўрачысты фэст, які да быццам памерлай і ціхой звычайна мясцовасьці прыцгтае сотні людзей з навакольных вёсак».



Цудамі праслаўлены абраз Маці Божай у Гудагаях

## МАТКА БОСКАЯ Ў ГУДАГАЯХ

О, дабратлівы ў сваіх ласках Божа,  
Хто з нас належна апісаці можа?  
Цуды што і дзеюцца ў народзе,  
Хто ў ГАДАГАІ зь вераю прыходзе

Каго хвароба мучыць і сьціскае —  
Аж сьмерць прадчасна вось-вось

[абыймае, —

Той ў Гудагаях знайдзе цуд-апеку,  
Што Матка Боска сьведчыць чалавеку!

Ў людзкіх няшчасьцях плывуць ласкі зь  
[неба —

Лёндан.

21. IX. 1976.

Марыя шчодро дзеліць, каму трэра:  
Мы Богу шчыра падзяку прыносім —  
Зь верай, надзеяй яшчэ болей просім!

Найбольш аб згоду паўсюдну на сьвеце  
Просім і молім мы — бедныя дзеці,  
Ад голаду, войнаў, варожых напасьцяў  
Ратуй нас, Божа, ад усіх няшчасьцяў!

О, Маці Божа, што у Гудагаі,  
Здароўя просім, плёну ураджаю,  
Цябе мы клічам прад Божым парогам —  
Ты заступайся за намі прад Богам!

а. Я. Г.

## ПЯЦЬ ГАДОЎ БІБЛІЯТЭКІ ІМЯ ФРАНЦІШКА СКАРЫНЫ

Беларуская бібліятэка імя Францішка Скарыны ў Лёндане была адчынена 15 мая 1971 г. Ад таго часу кіраўніцтва бібліятэкі мела магчымасць адчуць неаслабную прыхільнасць і падтрымку для яе з боку беларусаў ва ўсім свеце, а таксама зацікаўленне яе ростам і дзейнасцю. Мэтай гэтага артыкулу ёсць задаволіць у меру магчымасці гэтае зацікаўленне і даць больш абшырныя весткі аб развіццях і працы бібліятэкі за пяць гадоў яе існавання.

Кніжныя фонды бібліятэкі, якія першапачаткова налічвалі каля 10.000 кніг, усяляк папаўняюцца новымі набыткамі. У сярэднім бібліятэка атрымлівае 300-400 новых назваў кніг у год, сярод якіх ёсць даволі шмат старых і рэдкіх выданняў.

Самым багатым у бібліятэцы з'яўляецца адзел беларускай літаратуры, які налічвае каля 3.000 кніг. Бібліятэка мае амаль усе выданні твораў беларускіх пісьменьнікаў, якія выйшлі пасля 1960 г. (у тым ліку сэрыі «Першая кніга паэта», «Бібліятэка беларускай паэзіі», «Бібліятэка беларускай прозы» і інш.), а таксама шмат ранейшых. На асаблівую ўвагу заслугоўваюць першыя выданні твораў клясыкаў беларускай літаратуры, як «Жалейка» (СПб. 1908), «Сон на кургане» (СПб. 1912), «Шляхам жыцця» (СПб. 1913) і «Раскіданае гняздо» (Вільня 1919) Янкі Купалы; «Батрак» (СПб. 1913), «Родныя з'явы» (Вільня 1914), «У Палескай глушы» (Вільня 1923), «Сымон музыка» (Мн. 1925), «На прасторах жыцця» (Мн. 1926) Якуба Коласа і «Вянок» (Вільня 1913) Максіма Багдановіча. Ёсць таксама «Рунь» (Вільня 1914) і «Дзье души» (Вільня 1919) Максіма Гарэцкага, «Мая ліра» Казімера Сваяка і першыя выданні твораў Альбэрта Паўловіча, Францішка Аляхновіча, Алеся Дудара, Уладзімера Хадзкі, Міхася Машары, Максіма Танка і іншых.

Адзел мовы, апрача ўсіх працаў беларускіх мовазнаўцаў, якія выйшлі пасля 1955 г., мае многа рэдкіх выданняў, сярод іх «Беларуская граматыка для школ» Б. Тарашкевіча (Вільня, выданні 1921 і 1929 гг.), «Пачатковая граматыка» (Мн. 1926) і «Беларускі правапіс» (Мн. 1928) Язэпа Лёсіка, «Беларускі правапіс» Р. Астроўскага (Вільня 1930) і інш. Ёсць таксама камплет «Беларусаў» Карскага (часткі 1 і 2 трэцяга тома на мікрафільме), «Опыт диалектологической карты русского языка в Европе» Н. Дурново

(Масква 1915) і «Северско-белорусский говор» П. Растаргуева (Ленінград 1927). Асабліва вартаснай з'яўляецца калекцыя беларускіх слоўнікаў, многія з якіх ня лёгка знайсці ў іншых заходніх бібліятэках, як напр. «Словарь белорусского наречия» І. Насовіча (СПб. 1870), «Смоленский областной словарь» В. Дабравольскага (Смаленск 1914), «Невялічкі беларуска-маскоўскі слоўнік» М. Гарэцкага (Вільня 1919), «Падручны расійска-крыўскі (беларускі) слоўнік» В. Ластоўскага (Коўна 1924), «Беларуска-расійскі слоўнік» М. Байкова і С. Некрашэвіча (Мн. 1926), «Віцебскі краёвы слоўнік» М. Каспяровіча (Віцебск 1927), «Краёвы слоўнік Чэрвеншчыны» М. Шатэрніка (Мн. 1929), «Падручны беларуска-польскі слоўнік» Б. Друцкага-Падбярэскага (Вільня 1929), «Руска-беларускі слоўнік» А. Александровіча (Мн. 1937), а таксама шэсць выпускаў сэрыі «Беларуская навуковая тэрміналогія», якую выдаваў Інстытут Беларускай Культуры (пасля Беларускай Акадэмія Навук) у 20-тыя і пачатку 30-тых гадоў. Бібліятэка мае ўсе слоўнікі, якія выйшлі пасля апошніх вайны.

Бібліятэцы пашчасыцла здабыць цэлы рад рэдкіх этнаграфічных зборнікаў, як «Сборник памятников народного творчества в Северо-Западном крае» П. Гільтэбрандта (Вільня 1867), «Собрание песен, сказок, обрядов и обычаев крестьян в Северо-Западном крае» М. Дзмітрыева (Вільня 1869), «Белорусские песни» П. Бяссонава (Масква 1871), «Сборник белорусских пословиц» І. Насовіча (СПб. 1874), «Белорусские народные песни» (СПб. 1874) і «Материалы для изучения быта и языка русского населения Северо-Западного края» (камплет, СПб. 1887-1902) П. Шэйна, «Гомельские народные песни» З. Радчанка (СПб. 1888), «Пинчуки» Д. Булгакоўскага (СПб. 1891), «Смоленский этнографический сборник» В. Дабравольскага (камплет, СПб. 1891 — Масква 1903), «Простонародные приметы и поверия... в Витебской Белоруссии» (Віцебск 1897) і «Нечистики» (Вільня 1907) К. Нікіфароўскага, «Сказки и рассказы белорусов-полешуков» А. Сержпутоўскага (СПб. 1911), «Матар'ялы да вывучэння фольклёру і мовы Віцебшчыны» А. Шлюбскага (абедзве часткі, Мн. 1927-28), «Polesie wschodnie» К. Машынскага (Варшава 1928) і інш.

Гістарычны адзел, самы вялікі пасля

літаратурнага, узбагаціўся за апошнія гады многімі цікавымі кнігамі, сярод якіх ёсьць «Кароткая гісторыя Беларусі» В. Ластоўскага (Вільня 1910), «Кароткі нарыс гісторыі Беларусі» (Вільня 1921) і «Гісторыя Беларусі ў XIX і пачатку XX стагоддзя» (Мн. 1926) У. Ігнатоўскага, «Беларускі рух ад 1917 да 1920 году» Я. Варонкі (Коўна 1920) і «Да гісторыі беларускага палітычнага вызвалення» А. Станкевіча (Вільня 1934). Удалося таксама дастаць шмат ранейшых выданняў на расейскай і польскай мовах, як напр. «Исторические сведения о примечательнейших местах в Белоруссии» М. Бэз-Карніловіча (СПб. 1853), «Обозрение истории Белоруссии» О. Турчыновіча (СПб. 1857), «Дневник Люблинского сейма» (СПб. 1869), «Чтения по истории Западной России» М. Каяловіча (СПб. 1894), «Труды IX Археологического съезда в Вильне в 1893 г.» (Масква 1895-97), «Сеймы Литовско-Русского государства» Н. Максімейкі (Харкаў 1902), «Рада Великого княжества Литовского» І. Маліноўскага (Томск, 1903-1912), «Литовско-русский повет и его сеймик» І. Лаппо (Юр'еў 1911), «Ostatnie lata Witolda» А. Прахаскі (Варшава 1882), «Witold, Wielki Książę Litewski» І. Каханоўскага (Львоў 1900), «Polska i Litwa na przełomie Wieków średnich» Ф. Папэз (Кракаў 1904), «Elekcya Zygmunta I» Л. Фінкеля (Кракаў 1910), «Zygmunt August, Wielki książę Litwy» Л. Калянкоўскага (Львоў 1913). Для зразуменьня беларуска-польскіх адносінаў пасьля Першай сусьветнай вайны вялікую цікавасьць маюць кнігі «Żywioł polski na ziemiach litewskich» М. Сьвяхоўскага (Закапанэ 1917), «Państwo polskie a kwestya białoruska» Шчээнскага Браноўскага (Варшава 1919), «Sprawa narodowościowa na Kresach wschodnich» К. Спракоўскага (Кракаў 1924), «Sprawa białoruska» С. Элскага (Варшава 1931) і асабліва выданні на беларускай мове «Адраджэньне Беларусі і Польшча» А. Цьвікевіча (Бэрлін 1921), «Успаміны аб польскай акупацыі Горадзеншчыны ў 1919-1921 гг.» І. Антонова (1921), і «Працэс 45-ці беларусаў у Беластоку» (Выд. Бел. Пасольскага клюбу, Вільня 1923). У галіне гісторыі Царквы бібліятэка набыла «Историческое известие о возникшей в Польше Унии» Н. Бантыш-Каменскага (Масва 1805), «Записки Иосифа, Митрополита Литовского (усе тры тамы, СПб. 1883), «История Минской архиепископии» С. Рункевича (СПб. 1893), «Последнее воссоединение с Православной церковью униатов Белорусской опархии» Г. Шавельскага (СПб. 1910), «Język rosyjski w katolickim rytuale i dodatkowem nabożenstwie» І. Пшыбышэўскага (Львоў 1893), «Sprawa dysydencka 1764-1772» Ц. Лубенскай (Кракаў 1911), «Książę Konstanty

Ostrogski a Unia Brzeska 1596 r.» К. Лявiцкага (Львоў 1933), «Zygmunt Stary a Kościół Prawosławny» А. Лапiнскага (Варшава 1937), «Kościół Prawosławny w Polsce w eposie Sejmu Wielkiego» Э. Саковіча (Варшава 1935), «O autokiefalii prawosławnej w Polsce» Е. Лангрода (Варшава 1931). Сярод зборнікаў гістарычных дакументаў варта ўспомніць нядаўна набыты «Белорусский архив древних грамот» І. Грыгаровіча (Масква 1824). Ёсьць таксама «Акты Западной России» (СПб. 1846-53), усе чатыры тамы «Лiтоўскай мэтрыкі», выданья ў сэр'і «Русская историческая библиотека» (СПб. 1905-1914), пасобныя тамы сэр'і «Археографический сборник документов, относящихся к истории Северо-Западной Руси» (Вільня 1867-1904) і iнш.

Бібліятэка, якая носіць iмя Францішка Скарыны, асабліва зацікаўлена ў збiраньні ўсiх матарыялаў, якія датычаць жыцця і дзейнасцi беларускага першадрукара і гісторыі беларускага друку наагул. «Скарыніяна» ў бібліятэцы прадстаўлена вельмі багата, пачынаючы ад такіх кніг, як «Доктор Франциск Скорина» П. Уладзімірава (СПб. 1888) і «Чатырохсотлецьце беларускага друку» (Мн. 1926) і канчаючы апошнімі працамі ў гэтай галіне, як напр. «Францыск Скарына і яго час» Л. Царанкова (Мн. 1975). Апошнім часам бібліятэка атрымала кнігу кс. А. Станкевіча «Доктар Францішак Скарына — першы друкар беларускі» (Вільня 1925).

Сярод бібліяграфічных прац трэба ўспомніць «Описание славяно-русских книг» І. Каратаева (СПб. 1883), «Описание старопечатных и церковнославянских книг» А. Радоскага (СПб. 1891) і «Гісторыя беларускай (крыўскай) кнігі» В. Ластоўскага (Коўна 1926). Апошнім дадаткам да гэтай групы з'яўляецца «Каталог белорусских изданий Кирилловского шрифта XVI-XVII вв.» В. Лук'яненка (2 часткі, Ленiнград 1973-75). Ёсьць таксама апісаньні спэцыяльных калекцыяў, як напр. «Описание рукописей Виленской публичной библиотеки» Ф. Дабранскага (Вільня 1882) і «Описание книг и актов Литовской метрики» С. Пташыцкага (СПб. 1887).

Гордасьцю бібліятэкі з'яўляецца невялікая калекцыя старадрукаў, якая была створаная на працягу апошніх пяці гадоў. Сёньня бібліятэка мае фрагмэнт «Книги первыи царств» Скарыны (Прага 1518), «Статут Великого Князьства Литовского» (Вільня, 1594-95), «Новый завет» (Вільня 1623), «Новый завет (Куцеiна 1652), «Леитоургикон, се ест служебник» (Супрасьль 1695), «Собрание припадков» (Супрасьль 1722), «Лексикон» (Супрасьль 1722), «Служебник» (Вільня 1773), «Альфа и омега» (Вільня 1786) і «Зла-



тоуст» (Вільня 1798). Да гэтай лісты можна дадаць старадрукі маскоўскія і ўкраінскія, як «Служебник» (Масква 1602), «Полуустав» (Кіеў 1643), «Евангелие» (Львоў 1644), «Служебник» (Кіеў 1653), «Литургиарион» (Львоў 1691), «Молитвословец» (Кіеў 1721), «Акафисты с каноны» (Кіеў 1754), а таксама кнігі на іншых мовах, якія маюць дачыненне да Беларусі, менавіта «Introductio in Chaldaicam Linguam» Тэзо Амбпрозіе Альбонэзі (Павія 1539), «Sarmatiae Europaeae Descriptio» А. Гваніні (Шпаер 1581), «Trybunał, dany obywatelom W. X. Litewskiego» (Вільня 1616), «Statut Wielkiego Xięstwa Litewskiego» (Вільня 1619), «Historiae Lituanae» А.Каяловіча (абедзве часткі, Гданск 1650 — Антверпэн 1669), «Inwentarz Konstytucy koronnych i W. X. Litewskiego» (Лайпцыг 1733) і «Historie der Polnischen Wahl-Tage» М. дэ ля Бізард'ер (Штакгольм 1733).

Бібліятэка атрымлівае стала 40 беларускіх газет і часопісаў. За апошнія гады калекцыя перыёдыкаў узбагацілася камплетаі ці паасобнымі нумарамі такіх старых выданняў, як «Варта» (адзіны нумар, Мн. 1918), «Вольны сыят» (камплет, Мн. 1920-22), «Працы БДУ» (№ 4-12, Мн. 1923-26), «За-межная Беларусь» (№ 1, Прага 1926), «Росквіт» (Мн., 1927-28), «Запіскі аддзелу філэ-лёгіі» (кн. 1, Мн. 1928), «Сялянская ніва» (Вільня 1926), «Крывіч» (Коўна, паасобныя нумары за 1923-26), «Наш край» (Мн., паасобныя нумары за 1928), «Ударнік» (№ 2, Мн. 1932), «Гадавік Беларускага навуковага таварыства» (Вільня 1933), «Полымя рэвалюцыі» (Мн., неакамплетныя гадавікі за 1934-36), «Беларускі работнік» (Бэрлін 1944).

Калекцыя геаграфічных картаў налічвае больш за сотню назваў, у тым ліку сорок з XVI-XVIII стагоддзяў. У рукапісных фондах бібліятэкі перахоўваюцца матарыялы, пачынаючы ад дакументаў з XVI стагоддзя і канчаючы аўтографамі беларускіх пісьменьнікаў і дзеячоў. Каб апісаць, аднак, усё гэта, а таксама музэйную калекцыю, патрэбен асобны артыкул.

За пяць гадоў свайго існавання бібліятэка мела больш за 400 наведвальнікаў з Англіі, Францыі, Італіі, Нямеччыны, Бэльгіі, Савецкага Саюза, Польшчы, Злучаных Штатаў Амэрыкі, Канады, Аўстраліі, Новазэльанды, Ізраіля і іншых краінаў. Ня ўсе наведвальнікі з'яўляюцца чытачамі, некаторыя нават трапляюць у бібліятэку прыпадкова, многія аднак прыходзяць туды ў пошуках патрэбных ім матарыялаў і інфармацыі для навуковай працы. Многім іншым, якія ня маюць змогі прыехаць у Лёндан, бібліятэка памагае пісьмовай інфармацыяй і матарыяламі ў форме ксэракопіяў і мікра-

фільмаў. Бібліятэка з'яўляецца таксама месцам навуковых зборак, лекцый і канфэрэнцыяў, як напр. курсы беларусазнаўства Англа-беларускага таварыства, ці канфэрэнцыя прысьвячаная вывучэнню Сярэдніх вякоў Усходняй Эўропы, якая адбылася вяскою 1976 г. і на якой было больш за сорок удзельнікаў з розных універсітэтаў Вялікай Брытаніі.


Такім чынам сёння Бібліятэка імя Францішка Скарыны з'яўляецца важным цэнтрам навуковай інфармацыі аб Беларусі ў заходнім свеце і яе кніжныя фонды ёсць даступныя для ўсіх тых, хто сур'ёзна цікавіцца беларускім пытаннем. Гэта адна з найважнейшых мэтай бібліятэкі. Другой мэтай, ня менш важнай за папярэднюю, ёсць збіранне і захаванне ад знішчэння ўсіх беларускіх друкаваных і рукапісных матарыялаў, асабліва старых і рэдкіх. Безумоўна, кніга ў прыватнай калекцыі кніга-люба можа перахавацца ня горш, чым у бібліятэцы. Аднак рэдкае выданне ў прыватных руках ведама толькі ўласніку, у тым часе як у бібліятэцы яно стаецца даступным і карысным для многіх і такім чынам служыць для пашырэння ведаў аб Беларусі. Гэта зразумелі ўжо многія беларусы, якія падарылі бібліятэцы свае кнігі і нават цэлыя калекцыі. Больш таго, некаторыя з найбольш вартасных набывкаў бібліятэкі за апошнія гады з'яўляюцца падаркамі беларусаў. Успамінаючы тут з удзячнасцю гэтыя годныя наслідвання ўчынкi, хочацца выказаць спадзяванне, што іншыя возьмуць з іх прыклад.

Утрыманне і разбудова бібліятэкі звязаны з вялікімі коштамі. Так, напрыклад, да канца 1975 г. толькі на куплю і кансервацыю кніг і мікрафільмаў было выдана 14860 ангельскіх фунтаў (больш за 35000 амэрыканскіх даляраў паводле курсу, які існаваў у тым часе). Калі дадаць да гэтага кошты ўтрымання бібліятэчнага будынку (рамонт, аграванне, асвятленне, тэлефон), падаткі і т. д., дык разам збіраецца вельмі паважная сума. Бібліятэка, якая з'яўляецца незалежнай навуковай установай, не атрымлівае дапамогі з ніякіх дзяржаўных ці іншых афіцыйных фондаў і галоўнай крыніцай яе даходаў з'яўляюцца прыватныя ахвяры. Да гэтага часу ахвяры беларусаў з усяго свету складалі вялікую частку даходаў бібліятэкі і без іх было б вельмі цяжка яе ўтрымаць, ня кажучы ўжо аб далейшым развіццi. Трэба спадзявацца, што з часам усё больш і больш беларусаў зразумеюць важнасць бібліятэкі і той працы, якую яна робіць, і захочуць далучыцца да ліку яе дабрачынцаў ●

## 3 БЕЛАРУСКАГО ЖЫЦЦЯ

### ЮБІЛЕЙ БІСКУПА БАЛЕСЛАВА СЛОСКАНСА

8 траўня ў манастыры Айцоў Бэнэдыктынаў у Лювэне, дзе ад 1944 году прабывае біскуп Балеслаў Слосканс, Апостальскі Адміністратар Магілёўскі і Менскі, былі наладжаныя ў ягоную чэсьць сьв. Літургія і прыняцьце з нагоды 50-ці гадоў ад высьвяцінаў яго ў сан біскупа.



**Я. Д. Біскуп Б. Слосканс Апост.  
Адміністратар Магілёўскі і Менскі**

У абставінах незвычайна цяжкіх і неспрыяючых для Каталіцкай Царквы дня 10 траўня 1926 г. у касцэле сьв. Людовіка ў Маскве, пры зачыненых дзьвярах, архібіскуп Міхал Д'Эрбіні высьвяціў 33-летняга сьвятара Магілёўскай Мітраполіі Балеслава Слосканса на Біскупа. Ад таго часу ён стаўся пастырам у функцыі Апостальскага Адміністратара Магілёўскай і Менскай дыяцэзіяў. Доўга аднак маладому біскупаму не прышлося быць на сваім становішчы, бо ўжо 17 верасьня 1927 г. балывавіцкі ўрад яго арыштаваў і саслаў на Салавецкія абтокі ў лагэры прымусовых работ. Там трымалі біску-

па да 1930 г. Пачынаючы ад 8-га лістапада 1930 аж да 1933 пераходзіць ён праз 17 савецкіх вязьніцаў, аж пакуль латышскі ўрад вымяніў яго на савецкага агента. У Латвіі пражыў біскуп Балеслаў да 1944 г.

Ня гледзячы на старэчы ўжо век — мае паза сабой 83 гады — біскуп Балеслаў трымаецца даволі добра. На ягоны юбілей з'ехалася шмат прыяцеляў. Сьвятая Літургія, якую соланізонт адслужыў у лацінскай мове, за выняткам апостала і евангельля, прачытаных у мовах латышскай і беларускай, адбылася вельмі ўрачыста. Казань гаварыў кардынал Сунэнс.

Ад беларусаў было ўручана Я. Д. біскупам Балеславу іконка сьв. Юрага і ручнічок у народным стылю. Прысутнічалі біскуп Ч. Сіповіч, а. прот. Аўгень Смаршчок, сп-ва Жучкі.

Выказваючы шчырую ўдзячнасьць дастойнаму соланізэнту за ягоныя цяпленні і за ягоную працу для беларусаў на Бацькаўшчыне і на чужыне, жадаем Яму шмат яшчэ плённых і сьвятых гадоў жыцця!

**Ч. С.**

### АЙЦУ АЛЕКСАНДРУ НАДСОНУ — 50 ГАДОЎ ЖЫЦЦЯ

Бяручыся напісаць гэтую зацёмку аб блізкай і дарагой мне асобе, маю ў душы трывогу, каб ей не надакучыць, усім-бо ведама, што а. А. Надсон ня любіць шумных камплімэнтаў. Але-ж жывём у апошняй цьверці XX-га стагодзьдзя, ў эпоху тэлевізый і журналістыкі, дый камплімэнтаў не зьбіраюся пісаць, а толькі праўду.

Айцец А. Надсон радзіўся 8 жніўня 1926 г. ў Гарадзеі (Нясвіжскага раёну). У час ваеннай завірухі апынуўся на чужыне. Тут ён дзе толькі і як можа не пакідае кніжкі і школы, прыймае адначасова дзейны удзел у беларускім эміграцыйным жыцці (ЗБВБ, БНХР, БАКА «Рунь»). З натуры схільны да дакладных навук студ'юе перш хімію, пасля матэматыку. Пачуўшы ў сабе прызвание да служэньня Богу ў сьвятарстве едзе ў Рым і там, як студэнт Грэцкай Калегіі, студыюе на Грэгарыянскім Папскім Унівэрсытэце філязофію і тэалёгію. З тых часаў дасланы ў «Божым Шляхам» ягоны артыкул пра Грэцкую Калегію і пра даўнейшых яе сту-

дэнтаў беларусаў, які дагэтуль не страціў сваёй вартасці.

Дня 23 лістапада 1958 г. дыякан А. Надсон быў высвячаны ў сьвятары, а 1961 г. па заканчэнні студыяў вярнуўся ізноў у Лёндан.

Галоўным заняткам а. А. Надсона ў Лёндане была Школа Сьв. Кірылы Тураўскага, якая праіснавала 15 гадоў, а праз якую прайшло каля 20 вучняў беларусаў і некалькі ангельцаў. Невялікая была наша школа, але дзеля складаных эміграцыйных абставінаў яна вымагала шмат часу і энэргіі ад яе кіраўніка, тымбольш, што вучні былі не паводле выбару здольнасьцяў, але найчасцей прыходзіў да нас суровы запусчаны матэрыял. Апрача звычайнай праграмы ў ангельскай школе нашыя вучні павінны былі падрыхтоўваць экзамены з беларускай мовы, гісторыі і літаратуры. Тут а. А. Надсон быў незаступны.

Калі ажывіла сваю дзейнасьць Ангельска-Беларускае Таварыства і пачало сыстэматычна сем разоў у год ладзіць на ўнівэрсытэцкім узроўні даклады, а. А. Надсон быў сталым лектарам і ягоныя даклады заўсёды былі арыгінальныя, добра апрацаваныя, а таму і цікавыя. Большасьць з іх пасья друквалася ў англя-моўным журнале беларусаведы, які сяньня цешыцца пашанай ва ўсім навуковым сьвеце.

У 1971 г. быў куплены дом асабняк для Беларускай Бібліятэкі і Музэю імя Францішка Скарыны ў Лёндане. Хутка айцу А. Надсону быў даручаны новы абавязак бібліятэкара. За гэтых некалькі гадоў ББ разраслася, сталася вогнішчам беларусаведы. Тут вялікая заслуга яе бібліятэкара, каторы шчыра сур'ёзна і з ведай нятолькі выпісвае патрэбныя кніжкі, але і прыцягвае людзей. Аб гэтым паважаны чытач можа дакладней даведацца з артыкулу самога а. Надсона надрукаваным у нашым часопісе перш («Б. Шл.», Красавік-Чэрвень 1973, Нр. 2 (136) і ў гэтым нумары.

Пры ўсіх сваіх занятках айцец Аляксандар астаецца сьвятаром і то ў першую чаргу. Даў гэтага доказы ва ўсіх сваіх друкаваных працах, у абыходжаньні з людзьмі, ў сваіх казанях і г. д. Айцец А. Надсон мае свой собскі стыль, хаця шмат рэчаў робіцца супольна ў грамадзе. Астаецца нам пажадаць яму далейшых посьпехаў і багаслаўства Божага ў працы на ніве рэлігійнай і культурнай.

Як сьціплы падарак на 50-я ўгодкі ахвяруем прыгатаваную нам бібліяграфію працаў Айца А. Надсона, хаця й няпоўную, бо толькі ў беларускай мове.

НА ШЛЯХУ — Бюлетэнь Згуртаваньня Беларусаў у Вялікай Брытаніі, Лёндан.

— 3 пад рэдактарскіх ножніцаў, Травень 1947, Нр. 4, с. 12.

— Куды нас вядзе навука, Студзень 1948, Нр. 1 (8), с. 10.

БЕЛАРУС НА ЧУЖЫНЕ — Выходзіў у Лёндане ў гадох 1947-50.

— Атомная энэргія, 6 сьнежня 1947, Нр. 3, с. 4-5.

— Атомная энэргія, 18 сьнежня 1947, Нр. 4, с. 4.

— Атомная энэргія, 2 студзеня 1948, Нр. 5, с. 7-8.

— 3 навукі і тэхнікі, 23 лютага 1948, Нр. 4 (8), с. 7-8.

— У пошуках прычын крызысу, 5 сакавіка 1948, Нр. 7 (11), с. 5-6.

— У пошуках прычын крызысу, 22 красавіка 1948, Нр. 8 (12), с. 3-4.

— У пошуках прычын крызысу, 28 траўня 1948, Нр. 10 (14), с. 3-4.

— Гара парадзіла мыш, 5 сакавіка 1948, Нр. 7 (11), с. 8.

— Вольнасьць прэсы, 28 чэрвеня 1948, Нр. 12 (16), с. 1-2.

— Перад новым этапам, 30 красавіка 1949, Нр. 8 (32), с. 3-5.

— Аб хуліганстве, 30 красавіка 1949, Нр. 8 (32), с. 9.

— Правы чалавека, 30 ліпеня 1949, Нр. 10-11 (34-35), с. 8-12.

## БОЖЫМ ШЛЯХАМ —

— Тыдзень беларускіх каталіцкіх інтэлектуалістаў, 1951, Нр. 4 (43), с. 10.

— Сьвяты Тамаш Мор, 1952, Нр. 46, с. 10-13; нр. 47, с. 8-10; нр. 48, с. 8-11.

— Да пытаньня рэлігіі, 1952, Нр. 48, с. 12-14.

— Другі Тыдзень Студыяў БАКА «Рунь», 1952, Нр. 49, с. 12-14.

— Супрацькаталіцкая прапаганда ў БССР, Нр. 51, с. 4-6.

— Царкоўная еднасьць, 1953, Нр. 52, с. 5-6.

— Пачатак Марыйскага Году ў Рыме, 1953, Нр. 57, с. 3-5.

— Грэцкая Калегія ў Рыме і Беларусы, 1954, Нр. 58, с. 11-13; нр. 59, с. 7-8.

— Школа імя Сьв. Кірыла Тураўскага ў Лёндане, 1964, Нр. с. 20.

— Казаньне на 25 Сакавіка, 1964, Нр. 84, с. 10-11.

— Беларусы ў Грэцкай Калегіі, 1964, Нр. 87, с. 5-11.

— Пазнаньне Бога, 1965, Нр. 4 (91), с. 2.

— Каляды і Багаўленьне, 1965, Нр. 6 (93), с. 4-5.

— Сьвяты Кірыл Тураўскі, 1966, Нр. 2 (95), с. 4-9; нр. 3 (96), с. 2-7; нр. 4 (97), с. 3-8; нр. 5 (98), с. 3-9; нр. (99), с. 5-7.

— Цікавыя помнікі беларускага рэлігій-

нага пісьменства 15-га стагодзьдзя, 1966, Нр. 3 (96), с. 8-10.

— Пяць гадоў Школы Сьв. Кірыла, 1967, Нр. 1 (100), с. 2-5.

— Лаўрын Зізані, 1967, Нр. (102), с. 3-8.

— У Сьвятой Зямлі, 1967, Нр. 3 (102), с. 9-11.

— Заходняя літаратура на Беларусі у XV-XVII стаг., 1968, Нр. 1 (106), с. 2-6; нр. 3 (108), с. 3-7.

— Вялікодныя думкі, 1968, Нр. 2 (107), с. 4-5.

— Малітаўнік Мамоніча 1601 г., 1970, Нр. 1 (118), с. 8-12; нр. 2 (119), с. 5-7.

— Беларускі рэлігійны твор канца XVII стаг. «Малітвы пры сьвятой літургіі» 1695 г., 1970, Нр. 5 (122), с. 5-10; нр. 6 (123), с. 5-9. 1971, Нр. 1 (124), с. 6-9; нр. 2 (125), с. 5-7.

— Рэцэнзія: Like Water, Like Fire. An Anthology of Byelorussian poetry 1828 — to the present day. Translated by Vera Rich. London, George Allen and Unwin, 1971. 347 p. Price £4.50. — 1971, Нр. 4 (127), с. 7-8.

— Еўеўскі буквар 1618 г., 1973, Нр. 1 (135), с. 3-9.

— За два гады. (Крыху пра Бібліятку і Музей імя Францішка Скарыны ў Лёндане), 1973, Нр. 2 (136), с. 10-13.

— Беларускія буквары XVII стагоддзя, 1973, Нр. 4 (138), с. 5-11.

— Новыя набыткі Беларускай Бібліятэкі, 1975, Нр. 3-4 (145-146), с. 4-8.

## БЕЛАРУСКІ ФЭСТЫВАЛЬ, 12 ЧЭРВЕНЯ 1976 Г.

У суботу дня 12 чэрвеня 1976 г. ў Цэнтры Мастацтваў у Нью Джэрсі ў Злучаных Штатах Амэрыкі адбыўся з посьпехам Беларускі Фэстываль, прысьвечаны 200-годзьдзю незалежнасьці Амэрыкі.

На трохгадзінную праграму зляжыліся: *сьпевы* хораў пад дырыжорствам Д. Верасава, К. Барысаўца, жаночага сэкстэту «Гоман» і трыё; партыяў ў выкананьні П. Конюха, І. Каляды і М. Стрэчана; *танцы* гурткоў: «Васілёк», «Лянок», «Мяцеліца», дуэту беларусаў з Канады і адзін танец танцавальнага гуртка з Кліўленду; дэклімацыі мастацкіх твораў ў беларускай і ангельскай мовах; *выстаўка* твораў малярства беларускіх мастакоў (П. Мірановіч, І. Рагалевіч, Г. Русак, І. Сурвіла, А. Стагановіч, Норык), графікі, вышыўкі і ткацтва.

Падрыхтоўка да фэстывалю трывала каля поў году. Ён арганізацыйны камітэт уваходзіла больш 30 ведамых беларускіх дзеячоў у Злучаных Штатах і ў Канадзе, а ачолюваў яго др. Вітаўт Кіпель. У выкананьні мастацкай пра-

грамы прыняло ўдасьце 160 асоб, пераважна моладзі.

Адзін з удзельнікаў фэстывалю, які нядаўна з БССР прыехаў у Нью Ёрк, назваў фэстываль цудам (Глядзі: А. Клёнаў, Мае ўражаньні ад фэстывалю, Беларус, чэрвень-ліпень 1976, нр. 230-31). Без сумніву Ньюджэрскі Фэстываль быў найлепшай дагэтуль і найвялікшай беларускай нацыянальна-мастацкай імпрэзай у жыцьці беларусоў на чужыне. Па ліку выканаўцаў розных жанраў мастацтва, па ліку прысутных на залі, а асабліва дзякуючы высокаму мастацкаму ўзроўню, ён пяройдзе ў гісторыю нашай эміграцыі ў Амэрыцы як адна з сьветлых праяваў. Тут можна было-б паставіць пытаньне: чаму фэстываль удаўся? Розныя дзеілі прычыны, але яго посьпех быў вынікам перадушм натугаў арганізатараў (др. Кіпель, др. Запруднік і шмат іншых), ахвярнасьці беларускага грамадзтва, а ў першую чаргу нашых мастакоў, ну й сьпеласьці і сьведамасьці новага пакаленьня — нашай моладзі!

Першы такога разьмеру фэстываль няхай ня будзе апошнім!

—\*—

## «КАРАВАН» У ТАРОНТА, 18-26 ЧЭРВЕНЯ 1976 Г.

«Караван» у Таронта — гэта фэстываль этнічных групаў, якія пры гэтай нагодзе паказваюць сабе і сьвету ўсё, што маюць найлепшага: мастацкія творы, народныя тканіны і вышыўкі, сьпевы, музыку, танцы і стравы. Беларускі павільён «Менск» — беларускі грамадзка-рэлігійны цэнтр — сёлета ўжо шосты раз з чаргі прыймаў удзел ва ўсёагульным таронтаўскім «караване».

Гэты караван-фэстываль памастацку апісала сп-ня Раіса Жук-Грышкевіч у «Беларусе» (жнівень 1976, нр. 232). Хаця арганізатары беларускага павільёну гадамі астаюцца блізу тыя самыя асобы, аднак ад іх, як ад вогнішча, б'е цяпло нацыянальнага духа й даходзіць да што-раз шырэйшых кругоў, а нават пачынае дэнэрваваць пісакаў «Голасу Радзімы». Яны хацелі-б утаварыць сабе і нам, што беларускі патрыятызм за межамі Беларусі — гэта часовая забаўка... Час хіба пераканацца, што яно ні так! Павільён Менск на працягу шасьці гадоў адведала тысячы людзей розных нацыяў, ды й было на што ў ім паглядзець і падзівіцца!

Дык чэсьць вам і вялікае дзякуй за «караван» «мэру» Менска, старшыні павільёну, усім мастакам і артыстам, ды і той, што зладзіла эстычна-прыгожую выстаўку і ўсё з натхненьнем апісала.

—\*—



## МАЛІТВЫ Ё ЭЙЛЬСФОРД ЗА ПРАСЬЛЕДАВАННЯ НАРОДЫ

Ведамая ў Эўропе арганізацыя «Дапамога Царкве ў Бядзе», якую ачолювае а. Вэрэнфрыд Ван Страатэн, зарганізавала дня 11 ліпеня 1976 г. рэлігійна-нацыянальную прашчу ў манастыр Айцоў Кармэлітаў у Эйльсфурд ў Англіі. Узялі ўдзел групы вернікаў ад мадзяраў, палякаў, летувісаў, чэхаў, *беларусаў*, латышоў, славэнцаў, харватаў і ад усходніх немцаў. Кожная група несла крыж з надпісам собскага краю. У беларускай групе былі каталікі і праваслаўныя, сярод якіх госьць з далёкай Аўстраліі сп. М. Нікан.

Прывітаньні й спачуваньні народам, што церпяць рэлігійны прасьлед, на рукі ўспомненай арганізацыі прыслалі кардынал Гюм, біскуп Бэрг, біскуп Магон і іншыя.

Айцец Ван Страатэн у доўгай сваёй прамове падкрэсьліў той страшэнны прасьлед, які сьняня накінуўся на Богае Валадарства і яго вернікаў.

— Мы паносім вялізную адказнасьць — казаў а. Ван Страатэн — і ў першую чаргу таму, што мала турбуемся аб тым, каб церпячым і прыгнечаным даць доказы, што Ісус Хрыстос жыве ў сваёй Царкве!

У будынках манастыра была таксама, хаця й на хуткую руку, наладжана выстаўка прасьледаванай Царквы.

—\*—

## ВЫСЬВЯЦІНЫ ЭДВАРДА КАЗІМІРА ВАЙЦЕХОЎСКАГА НА ДЫЯКАНА

28 сакавіка 1976 г. ў нядзелю ў капліцы сьвятых Апосталаў Пятра і Паўлы, Марыян Гаўз, Фінчлі, Лёндан, — быў высьвячаны біскупам Ч. Сіповічам на дыякана Э. К. Вайцехоўскі. З біскупам Ч. Сіповічам саслужылі айцы Я. Гэрмановіч і А. Надсон. Прыгожа сьпяваў хор пад кіраўніцтвам сп. Г. Пікарды.

Пасьля Літургіі было зладжанае прыняцьце ў залі сьв. Кірылы Тураўскага, на якім беларусы й іхнія прыяцелі віншавалі нова-высьвячанага дыякана жадаючы яму посьпехаў у далейшай працы. Сам ён падзякаваў усім прамоўцам і прысутным у ангельскай і беларускай мовах.

Дыякан . Э. К. Вайцехоўскі ёсьць амэрыканін, ведае аднак славянскія мовы і жадае працаваць у будучыні сярод беларусаў і называе сябе беларусам праз адаптацыю.

Карыстаючы з аказыі прабываньня ў Эўропе а. дыякан Вайцехоўскі зведаў сьвятыя месцы ў Эўропе: Рым, Люрд і Фаціму. Цяпер знаходзіцца ён у беларускай парахвіі пры царкве Хрыста Спаса ў Чыкага.

—\*—

## 30-ты З'ЕЗД СЯБРОЎ ЗБВБ Ў ЛЁНДАНЕ

Дня 19 чэрвеня 1976 г. ў Беларускам ДOME ў Лёндане, 52 Пэнн Роўд, адбыўся 30-ты з чаргі Агульны З'езд сяброў Згуртаваньня Беларусаў у Вялікабрытаніі. У склад новай Галоўнай Управы былі выбраныя: Я. Міхалюк — Старшыня; А. Жданковіч — Заступнік Старшыні; П. Навара — Сакратар; П. Асіповіч — Скарбнік; У. Гінка — Сябра. У Наглядную Управу і Сяброўскі Суд былі выбраныя: Я. Сяўковіч, Г. Пікарда і Хвёдар Лемяшонак.

—\*—

## КАБ ДАКАЗАЦЬ СВАБОДУ РЭЛІГІЎ Ў БЕЛАРУСІ, СПАТРЭБІЛАСЯ ЗАКЛІКАЦЬ ЯПОНСКАГА ПРАВАСЛАЎНАГА ЯПІСКАПА . . .

Японская дэлегацыя на чале з Праваслаўным Япіскапам Мікалаем Саяма наведала БССР. Прабыла там толькі тры дні і пэўна-ж апрача зведаньня Менска і Хатыні — рытуальныя візыты для тых, хто прыяжджае ў Беларусь — мусіла пераканацца, што ў Савецкім Саюзе наагул, а таксама ў БССР абсалютная рэлігійная свабода. . . А таму трэба-ж было гэта вялізарнымі літарамі надрукаваць у «Голасе Радзімы» (2 верасьня 1976 г., нр. 35 (1450), с. 5), а ну-ж хтосьці японскаму гасьцю сярод буржуазнай Эміграцыі паверыць, бо дагэтуль савецкім агентам ніяк не ўдалося пераканаць іх! . . . Дзе сьвярбіць — там і чэшыцца! Дзе ёсьць свабода чалавека і свабода рэлігіі, там ня пішгуць аб свабодзе, там ёй жывуць!

## ЗВАРОТ ЛЕТУВІСАЎ ДА КАРДЫНАЛА БЭНГША

Кардынал Бэнгш, які пражывае ва ўсходнім Бэрліне, у жніўні 1975 г. адведаў Савецкую Літоўскую Рэспубліку. Такім чынам ён змог лепш пазнаёміцца з рэлігійным паложаньнем у той рэспубліцы. Апрача таго летувісы, выдаўцы самаіздат-хронікі, напісалі да кардынала ліст, у якім пайнфармавалі паважанага царкоўнага Дастойніка аб запраўдным цяжкім паложаньні Каталіцкай Царквы. Для нас важным ёсьць тое, што летувісы пісалі кардыналу пра Беларусь. Вось пару сказаў з іхняга ліста ў беларускім перакладзе з нямецкай мовы:

»У бліжэйшай будучыні чакае нас лёс Беларусі і Украіны. Пяць мільёнаў каталікоў усходняга абраду ў Украіне ня маюць ані адной афіцыйна адчыненай сьвятыні, ані аднаго афіцыйна прызнанага біскупа і сьвятара. У Беларусі асталася жменька старых і хворых сьвятароў» (Digest des Ostens, Frankfurt-Main, 1976, Nr. 4, с. 91).

Добра было-б, каб гэтым лістом зацікавіўся

японскі біскуп Мікалай Саяма і «Голас Радзімы», хаця сляпым акуляр не памогуць!...

Вельмі сумную статыстыку рэлігійнага праследу ў Беларусі падае той самы нямецкі часопіс у артыкуле: «Паляванне на вернікаў як на чараўнікаў» («Hexenjagd auf Gläubige», Digest des Ostens, Frankfurt-Main, 1975, Nr. 11, с. 87-89).

## **ДЗЕЙНАСЬ МІНСКАГА МІТРАПАЛІТА АНТОНА**

У нр. 6 гэтага году на бачыне 17 знаходзім у «Ж.М.П.» крыху вестак пра Мінскую Епархію і дзейнасць яе герарха.

9 верасня 1975 г. Архіепіскап Антоні Мінскі атрымаў ад Маскоўскага Патрыярхі тытул Мітрапаліта. Выглядае, што гэты тытул дадзена герарху асабіста, а не для Беларускай Праваслаўнай Царквы, якая мусіла-б быць прынамсі Мітраполіяй.

З той самай крыніцы даведваемся, што Мітрапаліт Антоні адпраўляў Багаслужбы ў Магілёве, ў Берасці, ў Баранавічах, ў Віцебску і Горадні.

## **5 ГАДОЎ СЬВЯТАРСТВА АЙЦА ЯНКІ ПЯКАРСКАГА**

4 верасня 1971 г. быў рукапаложаны ў сьвятарскі сан Айцец Янка Пякарскі Я. Д. Мітрапалітам БПАЦ Андрэям Крытам. На працягу пяці гадоў Айцец Янка адведаў шматлікія асяродкі праваслаўных беларусаў, навязаў адносіны з іншымі сьвятарамі грэцкай і украінскай юрысдыкцыяў. Пры тым ён блізу заўсёды прысутнічае на розных беларускіх з'ездах і зборках.

Дня 5 верасня г. г. у Вульвэргамптон была наладжаная ўрачыстая Літургія з нагоды 5-ці годзядзя Сьвятарства а. Пякарскага, на якой прысутнічала добрая колькасць вернікаў, а пасля сп. Янка Міхалюк прывітаў Айца ад імя Галоўнай Управы ЗБВБ і ўручыў яму падарак. І наша рэдакцыя жадае Паважанаму Айцу Пякарскаму шмат год плённай працы.

## **ЮБІЛЕЙ: 50-я ўГОДКІ ТАВАРЫСТВА СЬВ. ЯНА ЗАЛАТАВУСНАГА**

Таварыства Сьв. Яна Залатавуснага сьвяткуе ў гэтым годзе свой залаты юбілей (1926-1976). Закладчыкам яго быў ангельскі біскуп Мэерс, а ягонымі прэзэсамі бываюць звычайна Вэстмінстэрскія Архіепіскапы. Праз нейкі час сакратаром Таварыства быў а. Ч. Сіповіч, які сяньня ёсць яго Старшынёй, а Сакратаром сп-ня Алёна Джэордзіядэс. Сябрам Управы ёсць таксама а. А. Надсон.

Мэтай Таварыства ёсць пазнаёміць заходні сьвет з гісторыяй, абрадамі і духовасцю ўсходняга хрысціянства, а таксама працаваць і маліцца, каб якнайхутчэй споўнілася воля Хрыста

— каб усе злучыліся ў адной Хрыстовай Царкве.

Таварыства ладзіць зборкі з дакладамі, арганізуе пільгрымкі і багаслужбы. Яно выдае ў англ. мове часопіс «Хрызостам», які шырока разыходзіцца па сьвеце, а ў якім час-ад-часу падаюцца весткі і пра Беларускаю Царкву.

Юбілейная праграма ў асноўным адбывалася ў Лёндане 9 і 10 кастрычніка. На яе злажыліся наступныя даклады:

1) А. Джэордзіядэс: «Мэты і дзейнасць Таварыства Сьв. Яна Залатавуснага».

2) Біскуп Ч. Сіповіч: «Эўхарыстыя — лучнік паміж Каталікамі і Праваслаўнымі».

3) Біскуп Рыгор Тропо: «Раздзяленьне Цэркваў і сучасныя спробы злучэння».

4) Айцец Юліян Вольтар: «Іконы і Літургія».

5) Канонік Кантэрбэрыйскай Катэдры А. М. Ольчын: «Ісусава малітва і яе ўплыў на Захадзе».

6) Архімандрыт Вэр: «Манашаскае жыццё сяньня на Патмосе».

Паколькі пазваляў час пасья кожнага дакладу адбываліся дыскусіі. Дакладчыкі належалі да розных вызнанняў, але ўладарыў дух супакою і любові, ня глядзячы на рэлігійны падзел, які насупроць волі Хрыста дагэтуль існуе. Калі грэцкі праваслаўны біскуп Рыгор меў даклад, старшынёй зборкі быў біскуп Сіповіч.

Даклады папярэдзіла сьв. Служба ў Вэстмінстэрскай каталіцкай катэдры, якую саслужылі біскуп Ч. Сіповіч, архімандрыт Тамаш Варсавяс з Істамбулу, а. Павал Гаро з Афін, а. Аляксандар Надсон і а. дыякан Вільямс з Рыму. Літургія адпраўлялася ў трох мовах: грэцкай, ангельскай і царкоўна-славянскай. Сьпяваў хор паравіі Айцоў Бэнэдыктынаў з Кокфостэр (Лёндан). Казань гаварыў а. прыёр Эдмунд Джонс, які таго самага дня вечарам абходзіў сярэбраны юбілей свайго сьвятарства. Сярод шматлікіх гасьцей быў кардынал Гюм, некалькі біскупаў, а таксама і біскуп Сіповіч. Гэта ўрачыстасць сьвяткавалася ў манастыры Айцоў Бэнэдыктынаў у Кокфостэрс. —

У сувязі з юбілеем Таварыства Сьв. Яна Залатавуснага біскуп Ч. Сіповіч быў запрошаны калегіяй унівэрсытэцкай Сьв. Тройцы у Лідс. Там ён дня 12 чэрвеня адслужыў сьв. Літургію, меў казань і даклад для студэнтаў пра рэлігійнае паложанне на Беларусі. Пасля выехаў у Брандфорд, дзе 13 чэрвеня, ў нядзелю меў сьв. Службу ў украінскай царкве, а ў Беларускам Клубе «Сакавік» даклад для беларусаў.

## **ВІКТАР СЕНКЕВІЧ АТРЫМАЎ НАВУКОВЫ ТЫТУЛ ДОКТАРА**

У гэтым годзе на Мадрыцкім Унівэрсытэце Віктар Сенкевіч здаў з поспехам экзамены і абараніў дысэртацыю на ступень Доктара фі-

лязофії. Тэма ятонай працы: «Пачаткі Вялікага Княжства Літоўскага».

Паколькі нам ведама гэта першы выпадак у гісторыі, што беларус атрымаў навуковы тытул на Мадрыцкім Універсітэце абараняючы цікавую тэзу. Адзін эгзэмпляр свайго рукапісу аўтар ахвяраваў Беларускай Бібліятэцы імя Францішка Скарыны ў Лёндане. Астаецца пажадаць, каб праца др. В. Сенкевіча была якнайхутчэй выдрукавана поўнасьцю, або прынамсі галоўная яе частка.

## БЕЛАРУСКІЯ РАДЫЯПЕРАДАЧЫ Ў МЭЛЬБУРНЕ І СЫДНЭ

13 сакавіка 1976 г. першы раз на хвалях этэру перадавалася Аўстралійскім радыё ў Мэльбурне аўдыцыя ў беларускай мове. На пачатку перадачы можна будзе слухаць раз на месяц.

20 ліпеня 1976 г. адбылася першая беларуская перадача ў Сыднэі. Перадачы адбываюцца раз на тыдзень праз радыястанцыю 2Е. А.

Апрача заслужаных кампліментаў трэба дасылаць нашым суродзічам адпаведныя матэрыялы для перадачаў.

А тымчасам нашым братам у Мэльбурне і Сыднэі шчырае — шчасьці Вам Божа!

## ПРА БЕЛАРУСКАЮ ЦАРКОЎНУЮ МУЗЫКУ

Праф. Унівэрсытэту ў Орэгон, Сьцяпан Рэйнольдс, Зл. Штаты Амэрыкі, ў сваім дакладзе, які меў 11-12 жніўня 1975 г. ў Сэнт Макрына, Уніёнтаўн, пра Карпата-Русінскую царкоўную музыку, успамінае таксама і пра царкоўны літургічны сыпёў у Беларусі і пра навейшыя студыі ў гэтай галіне Піхуры (Г. Пікарды). Доклад надрукаваны рататарным спосабам і абыймае 22 бачыны канцэлярыйнага ліста.

## ПРА АЙЦА ТАМАША ПАДЗЯВУ

Нямецкі часопіс: «Der Christliche Osten», XXX (1975) 6, с. 193-194, зьмясьціў артыкул пра СМ (Кірылы Морэн) пра жыцьцё і дзейнасьць сьв. памяці айца Тамаша Падзявы, а таксама ягоны здымак. Айцец Тамаш, сябра Закону Айцоў Марыянаў, памёр 2 кастрычніка 1975 г.

## МІКОЛА ЛАЙКО РАСТРАЛЯНЫ

Нядаўна выйшла з друку кніжка ў нямецкай мове: «24 Сьведкі». Вельмі шмат у ей матэрыялу пра нацыянальны і рэлігійны праслед у Савецкім Саюзе і то з вуснаў такіх сьведкаў, як Сахараў, Анатоль Левіцін-Красноў, Леў Квачэўскі, Марыя Сіняўская і інш. У кніжцы часта ўспамінаецца пра Беларускаю Рэспубліку, а таксама падаецца здымак 17-ці летняга

Міколы Лайко з Магілёва, якога савецкі афіцэр Лук'янаў застрэліў. Лайко браў удзел у рэлігійным фэстывалі моладзі.

Дакладныя дадзеныя пра кніжку: Hardmann/Wippermann, 24 Zeugen, Dokumente des Terrors Sacharow-Hearing Kopenhagen, Verlag Johann Wilhelm Naumann, Würzburg.

## БРАШУРА ПРА РЭЛІГІЙНАЭ ЖЫЦЦЕ Ў БЕЛАРУСІ

У гэтым годзе ў Чыкага выйшла з друку брашура А. Друйскага, у якой, апіраючыся на савецкіх пераважна матэрыялах, аўтар апісаў жудасны стан Праваслаўнай і Католіцкай Цэркваў. Брашура ў ангельскай мове з трыма здымкамі сьвятыняў ведаемых у Беларусі.

## КАЛОЖСКАЯ ЦАРКВА — МУЗЕЙНЫ ЗАПАВЕДНІК

Як падае «Голас Радзімы» (9 верасьня 1976, Нр. 36-1451, с. 8) старажытная Барысаглебская Каложская царква — узор майстэрства старадаўніх беларускіх дойлідаў — улучана ў састаў Гродзенскага музейнага гісторыка-археалагічнага запаведніка. Падаючы гэтую вестку В. Кушнер не стыдзіцца ўжываць двузначнік «рускі»: «майстэрства старажытнарускіх дойлідаў», заходні фарпост «Рускай дзяржавы». Беларусы ў XII ст. будавалі той помнік і беларусы яго ахоўвывалі стагодзьдзямі, а ня нейкія бесхрыбетныя «рускія».

## 30-я ЎГОДКІ «НА ШЛЯХУ»

30-га лістапада гэтага году спаўняецца акурат 30 гадоў ад часу, калі ў Лёндане ўбачыў сьвет першы нумар «На Шляху» з пад-тытулам «Бюлетэнь Згуртаваньня Беларусаў у Вялікай Брытаніі».

Шэрыя літары збітыя ў кучу, быццам тыя авечкі пад бязрозай пасьля буры, не заўсёды разборчывыя. Друкавана бачна часопіс на раскляпанай па-вайскавай машынкцы і то рукой жаўнера, не прывыкай яшчэ да канцэлярыйнай працы.

А зьмест?

Арганізацыйныя справы ЗБВБ, жыцьцё беларускай эміграцыі наагул, творы нашых клясыкаў: Купалы, Багдановіча, Аляхновіча..., ды й свае ўласныя: М. Козыра, К. Ч., А. Н. Некаторыя з друкаваных у «На Шляху» артыкулаў да сьняня не страцілі сваёй вартасьці, прыкладам: «Нашы мэты і заданьні» В/інцука/Г/рышкевіча/; «Сьветам уладае рука Усёмагутнага» Ч/эслава/ К/укеля/; «Куды нас вядзе навука» А. Надсона.

Ад 1946 да 1951 г. выйшла часопісу ўсіх 13 нумараў, з якіх нумары 9 і 10 друкам. «На Шляху» — гэта нятолькі першы беларускі часопіс на Брытыйскай зямлі, гэта адбітак пачат-

ку цяжкога эміграцыйнага жыцця часткі сьведамай палітычнай беларускай эміграцыі, перадусім быўшых вайскавікоў у розных арміях і беларускіх работнікаў перш вывезеных у Нямеччыну, а пасля вайны пераехаўшых як »Д.П.« у Вяліка-Брытанію.

»На Шляху« — гэта ледзь не дакументальная справаздача аб тым, як паўстала ЗБВБ, як яно залегалізавалася, як яно купіла першы беларускі грамадзкі Дом у Лёндане. Наканец »На Шляху« гэта выліў энтузіязму і сьвядоцтва жыццяздольнасьці беларусаў. Найлепш сьведчыць аб гэтым прыгожы тэкст — ідэйнае паясьненне назову »На Шляху«, паўтораны на першых бачынках двух першых нумароў часопісу. У 30-ю гадавіну падаём яго бяз зменаў.

— На Шляху а ня дома стаімо мы, выгнаныя з над родных стрэх вайной і чужацкай навалай. Мяркуем дзе пайсьці, куды кінуцца... бо аднэй няма а шмат дарог перад намі.

Гэта адна магла-б быць толькі дарога на Бацькаўшчыну...

Нажаль ня можам мы сяньня пайсьці ёю, бо яна нас у няволю, на Сібір, на Калыму ці яшчэ куды далей завяла-б, а не на родныя гоні, не да сваіх бліскіх...

Мы вернемся на Беларусь вольную, незалежную, злучаную братэрскай сувязью з іншымі вольнымі народамі-суседзямі!

А пакуль-што стаімо на Шляху...

Аднак Шлях гэты мусіць быць Шляхам на-тужнай, дружнай падгатаваўчай працы усіх беларусаў да лепшай будучыні, да волі, культуры і дабрабыту і, як такі, мусіць злучыць усіх нас у адну вялікую сям'ю — і тых, што засталіся на Бацькаўшчыне, і нас на Эміграцыі ў Вялікай Брытаніі, на кантынэнце Эўропы і ў Заморскіх Краінах...

—\*—

Рыгор КРУШЫНА

## БРАТНЯЯ СУСТРЭЧА

(да 25-га Сакавіка)

У Лёндане сустрэча — урачыстая,  
Сівому смутку тут не ўкараніцца.  
На сьвяткаваньні радасьць сьветлачыстая,  
Карысная гаючая крыніца.

Яна раптоўна, хлынуўшы паводкаю,  
Змывае накіп і былую скруху.  
Далёкі край ня ёсьць перагародкаю  
Ў жыцці пачуцьцяў, роздуму і руху.

Хіба палохаюць дарог выбоіны?  
Дармо часамі дробныя турботы.  
Сярод сваіх я цёпла заспакоены,  
Няма панурай колішняй самоты.

Толькі тады ШЛЯХ НАШ будзе здаровым,  
творчым, жыццё-дайным, а не бездарожжам. —

## ВІКТАР ГОМУЛІЦКІ — ПРЫЯЦЕЛЬ БЕЛАРУСКАГА НАРОДУ

В. Гомуліцкі (1851–1919) паэт і прэзіт, паляк. Ведамы ёсьць ягоны верш: »На Бялэй Русі«, першы раз надрукаваны ў 1908 г. ў варшаўскім тыднёвіку: »Тыгоднік Ілюстраваны« і ў кніжцы Гомуліцкага: »На розлогах Бялорускіх«, выданай таксама ў 1908 г. ў Варшаве. Беластоцкая »Ніва« перадрукавала верш »На Бялэй Русі« у нр. 22 (66), 1957 г. Ведамы ёсьць таго самага аўтара зборнік вершаў: »Сьвятла«, які выйшаў у Вільні ў 1919 г. У ім таксама быў зьмешчаны верш »На Бялэй Русі«.

Як можам бачыць, чытаючы творы В. Гомуліцкага, ён знаў Беларусь, захопліваўся беларускімі народнымі песнямі і ён прарочыў ім развіцьцё, што яны некалі стануцца магутнымі як голас Сьрафіна.

Беларуская Бібліятэка імя Францішка Скарыны нядаўна атрымала ад сп. Ч. Б. з Чыкага працавіта перапісаную аповесьць Гомуліцкага. За гэтак неспадзяваны падарак ББ вельмі ўдзячная. Пры нагодзе падаём апошнія звароткі верша Гомуліцкага ў арыгінальнай польскай мове.

O białoruski ludu! Ścichną kiedys burze,

Które nam zsyła los;

Wówczas, w słowiańskich plemion zespólnym  
[chórze

I twój też zabrzmi głos.

A głos ten będzie serafowy,  
Na kształt ptaszącej rannej mowy,  
Z serca płynący, i nie z głowy,  
Dźwięczny, jak pełny kłos...

Сярод сваіх, дзе чую мову родную,  
Дзе бачу я суродзічаў прыстанак,  
Прыгадваю, як прыказку народную,  
Сугучча слоў, яшчэ не скарыстаных.

Прыгожа-міла Бацькаўшчына мроіцца:  
Браты, сябры і добрыя суседзі,  
І ўвесь набытак у сямейнай хроніцы,  
Як сховішча керамікі і медзі.

... Ня буду я спыняцца над высновамі.  
Адно скажу, на беларускім свяце  
І вы і я — з настроямі вясновымі —  
Сакавіку наладзілі прыняцьце.

Увага: Верш гэты быў прачытаны аўтарам у Лёндане ў 1975 г. у час урачыстага сьвяткаваньня абвешчання Незалежнасьці Беларусі. Рэдакцыя дзякуе Павежанаму Аўтару за дазвол друкаваць верш у »Б. Шл.«





# АДЫШЛІ НА ВЕКІ

## ДР. ЯНКА СТАНКЕВІЧ

16 ліпеня 1976 г. памёр у Злучаных Штатах Амэрыкі др. Янка Станкевіч пражыўшы 84 гады. Паходзіў ён з той самай вёскі Арляняты, Ашмяншчына, што і а. Адам Станкевіч і ягоны пляменьнік др. Станіслаў Станкевіч. Ад Арлянятаў бачна недалёка і да арлоў!

Янка Станкевіч перш вучыўся ў Віленскай духоўнай Сэмінарыі (1911-1913?), пасля ў Празе ў Чэхаславацыі, дзе скончыў унівэрсытэт са ступенькай доктара філалогіі. Да апошняй вайны ў Заходняй Беларусі выкладаў беларускую мову на Віленскім унівэрсытэце, быў паслом у Польскім Сойме (1928-1933), шмат пісаў і друкаваў у розных беларускіх газэтах і часопісах, асабліва з галіны філялёгіі, гісторыі і інш. На чужыне зарганізаваў Навуковае Таварыства імя Пранціша Скарыны, выдаваў часопіс «Веда», переклаў супольна з др. Гітліным на беларускую мову Біблію.

Вельмі працавіты, патрыёт, змагар за незалежную Беларусь, за беларускую культуру. Не аднаму даў добрую раду, няраз сказаў горкую праўду таму ці другому. Упарты індывідуаліст. Для беларусаведы і для беларускай мовы праз сваю упартасць і капрызы нямала зашкодзіў. Быў ён аспрэчваным за жыццця, ня інакш будзе і па смерці. Ня глядзячы на ўсё др. Янка Станкевіч заслугоўвае, каб хтосьці салідна і аб'ектыўна заняўся яго дзейнасцю і яго працамі. Не ў адным працярэбляў ён першыя новыя шляхі.

Др. Янка Станкевіч — спадар — ёсць нечулуным звязном у навейшай гісторыі Беларусі на працягу больш паўсотні гадоў.

На паховіны ведамага ўсім Янкі сабраліся суродзічы ў значным ліку. Хаваў яго а. Архімандрыт Уладзімір Тарасэвіч. Прысутнічалі каталікі і праваслаўныя.

*Вечная памяць!*

## АЙЦЕЦ ПРОТАПРЭСЬВІЦЕР М. ЛАПЦКІ

Дня 8 жніўня 1976 г. у беларускай летняй мясцовасці Бэлэр-Менск, у Злучаных Штатах Амэрыкі памёр нагла а. прот. М. Лапіцкі, настаўніц прыхода Святой Еўфрасіні Полацкай у Саўт Рывэр. Ня глядзячы на свой дзейны удзел у арганізаванні БАПЦ у час нямецкай акупацыі Беларусі, ён на эміграцыі паставіўся варожа да Праваслаўнай Беларускай Царквы, якую ўзначаліваў перш архіепіскапы Сяргей (Охо-

ценка) і Васіль (Тамашчык). Сваю асобу і свой прыход узалежніў ад юрысдыкцыі Канстантынопальскага Патрыярхі.

Айцец прот. М. Лапіцкі нарадзіўся 13 сьнежня 1907 г. на Віленшчыне. У 1930 г. скончыў Віленскую духоўную Сэмінарыю, пасля праваслаўны багаслоўскі факультэт Варшаўскага ўнівэрсытэту ў 1934 г. У тым самым годзе быў высвячаны ў сан сьвятара. На ўспомненым унівэрсытэце абараніў дысэртацыю на тэму: «Праваслаўе ў В. Кн. Літоўскім за часоў Ягайлы» і атрымаў ступень магістра багасловія.

Сваей сьмерцю а. Мікалай асіраціў дачку і сына Юрку, пакідаючы ўдавой спадарыню.

За жыцця няраз а. Мікалай успамінаў і наш сьціплы часопіс у сваім «Царкоўным Сьветацы». Верым, што яго гнеў на нас не спадарожнічыў ягонай наглай сьмерці, а праяўляліся ў яго ў выніку тых забытых царкоўных адносін у Беларусі, якія — нажалі — і сьняня сярод нас пакутуюць.

*Вечная памяць!*

## РАДАСЛАЎ АСТРОЎСКІ (1887-1976)

17 кастрычніка 1976 г. ў Злучаных Штатах Амэрыкі памёр Радаслаў Астроўскі, Старшыня Беларускай Цэнтральнай Рады (БЦР) у час апошняй вайны.

Радзіўся ён на Случчыне 25 кастрычніка 1887 г. у заможнай сялянскай сям'і. Пачаткі школьнай эдукацыі меў у Старыцы, пасля ў Слуцку ў царкоўнай сэмінарыі, якую хутка змяніў гімназіяй у тым-жа Слуцку (г. 1902). Туды дапамог яму ўвайсці Язэп Дыла, прыяцель сям'і Астроўскіх.

У час рэвалюцыйных непарадкаў (1905 г.), у якіх і Астроўскі быў замешаны, мусіў ён пакінуць гімназію, але пазьней удалося яму ўсёж такі яе скончыць (1908 г.). Тады выехаў у Пецярбург і студыяваў на ўнівэрсытэце матэматыку, будучы адначасова старшынёй зямляцтва студэнтаў Случчаны. У 1911 г. быў арыштаваны і пасаджаны ў турму ў Пецярбурзе, пасля перавезены ў Пскоў, а адтуль мог выехаць у Пружаншчыну, дзе знаходзілася тады яго сям'я. Аставаўся пад надзорам паліцыі. Перамогшы розныя цяжкасці выехаў у Дорпат і там скончыў унівэрсытэцкія студыі і ўжо ў 1913 г. быў настаўнікам фізыкі і матэматыкі ў гімназіі для дзяўчат у Чэнстахове ў Польшчы.

На пачатку I-ай сусветнай вайны Р. Астроўскі пераяжджае ў Менск і там быў настаўнікам у розных школах да 1917 г., г. зн. да часу, калі

быў назначаны Керенскім камісарам Слуцчынны. Хутка арганізуе ў Слуцку беларускую гімназію, беларускія школы ў Цімкавічах і ў Грознаве і ў 1917 г. прыймае удзел у канфэрэнцыі ў Маскве, скліканай Керенскім. Разам з ім былі В. Іваноўскі, Я. Дыла і Бурбіс.

У снежні 1917 г. Астроўскі бярэ удзел у Першым Усебеларускім Кангрэсе ў Менску. Уваходзіць ва ўрад Р. Скірмунта з адказнасьцю міністра асьветы. Выдае «Родны Край». Каб змагацца супроць большавікоў, уступіў у армію Дзянікіна, а ў час выбуху Слуцкага паўстаньня прыймае ў ім актыўны удзел. Пасьля працуе (ужо пад Польшчай) ў Польска-Амерыканскім Камітэце Дапамогі Дзецям.

У 1922 г. кс. Адам Станкевіч і Рак-Міхайлоўскі, паслы ў Польскі Сойм, запрасілі Радаслава Астроўскага на кіраўніка Беларускай Гімназіі ў Вільні, якой пагражала закрыцьцё з боку палякаў. Праз 13 гадоў Астроўскі астаецца ў Вільні на становішчы дырэктара гімназіі, г. зн. да 1936 г. Адначасова ён быў Старшынёй Таварыства Беларускай Школы (ТБШ), якое налічвала шмат сяброў, прыкладам у 1926 г. каля 12.000.

Другую сусьветную вайну Р. Астроўскі сустраў у Лодзі, дзе ён быў у той час настаўнікам у польскай школе. У 1941 г. ён выехаў у Беларусь у Менск, дзе немцы даручаюць яму наладзіць цывільнае жыцьцё Меншчыны. З Менску разам з нямецкім войскам выехаў Астроўскі перш у Бранск, пасьля перавялі яго ў Смаленск і Магілёў. Адтуль у канцы 1943 г. быў ізноў выкліканы ў Менск, дзе арганізавалася Б.Ц.Р. Астроўскі згадзіўся яе ўзначаліць пад умовай, што немцы згодзяцца на арганізаваньне Беларускай Краёвай Абароны.

27 чэрвеня 1944 г. ў Менску адбыўся II-гі ўсебеларускі Кангрэс, пасьля якога хутка так яго ўдзельнікі, як і галоўныя арганізатары, мусілі ўцякаць на Захад перад большавіцкай наваляй. Старшыня Б.Ц.Р. пакінуў Менск 30 чэрвеня 1944 г.

Дзеля зразумелых прычын Р. Астроўскі мусіў праз нейкі час хавацца, а нават паставіць пытаньне перад Пленумам Б.Ц.Р. ў Вюрцбургу аб разьвязаньні Б.Ц.Р., што на ягоную прапавіду 24 верасьня 1945 г. і было аднагалосна Пленумам пастаноўлена.

Пра асобу Р. Астроўскага, якая ў нязвычайна цяжкім часе адыгрывала важную ролю, будучы яшчэ няраз пісаць. Само ягонае імя: Рада — Слаў, якбы прывідам ад калыскі звязала яго з *Радай*...

Пасьля доўгага і бурлівага жыцьцёвага шляху няхай супацьвае на векі!

## НОВЫ ЗАПАВЕТ У РАСЕЙСКОЙ МОВЕ

Ігар Траякоўскі — як падае «Голас Радзімы» (30 верасьня 1976, нр. 39 (1454) — зрабіў інтэрвю з архіепіскапам Валакаламскім Піцірымам, з якога мы даведаваемся, што Маскоўская Патрыярхія выдала ў расейскай мове Новы Запавет тыражом 75.000. У Савецкім Саюзе такое выданьне з'яўляецца першы раз на працягу 50 гадоў! У 1968 г. была выданая Біблія, якой аднак ні ў адной савецкай кнігарні ня знойдзеш на лекаства. Тэкст Новага Запавету, так як і перш выданай Бібліі, ёсьць традыцыйны г. зн. некалі пацьверджаны Сынодам Расейскай Царквы. Арфаграфія сучасная савецкая.

Інтэрвю архіепіскапа Піцірыма канчаецца «опровержением некоторых западных органов о «преследовании» церкви в Советском Союзе». Больш таго, архіепіскап заяўляе, што «советское законодательство предусматривает строгую ответственность за ущемление прав верующих».

Замест гэтага на савецкі лад усім ведамай песнянкі, чаму-ж паважаны архіепіскап не паведаміў пры гэтай нагодзе, колькі было выдана ў савецкія часы рэлігійных кніг? А пры тым варта было-б даць і паясьненьне: чаму было зачынена сотні сьвятыняў або высаджаных дынамітам у паветра? Чаму замучана, растраляна таксама сотні сьвятароў і біскупаў каталіцкіх і праваслаўных? Чаму дагэтуль у Беларусі няма ані аднаго каталіцкага біскупа? Ды таксама варта было-б даць адказ і на гэта пытаньне: а чаму дагэтуль «наш» Мінскі мітрапаліт не пастараўся выдаць у беларускай мове Бібліі або хаця толькі яе частку Новы Запавет?

Англічане кажуць: прылёт адной ластаўкі ня робіць вясны. Таксама выданьне кнігі Новага Запавету зусім не азначае свабоды ў Савецкім Саюзе рэлігіі або Царквы.

## НЯВІННЫЯ ДЗЕЦІ

*Калі не навернецца і не станеце, як дзеці, вы ня ўвойдзеце ў нябеснае валадарства.*  
Мат. 18,3.

Я не знаю — гаворыць Бог — нічога прыгажэйшага на сьвеце, як рэзвы хлопчык, які гамоніць з Госпадам Богам у глыбокім садзе: дзіця ставіць пытаньні й само на іх адказвае...

Маленькі чалавечак расказвае Госпаду Богу аб сваіх бедах самым сур'ёзным спосабам. Ён сам падказвае сабе, як Госпад Бог яго цешыць. А я кажу вам, што гэтыя словы ўцехі, ідуць проста ад Мяне.

Няма нічога прыгажэйшага ад дзіцяці, якое засынае з малітвай — гаворыць Бог.

Я кажу вам, няма нічога прыгажэйшага на сьвеце...

А Я бачыў шмат прыгажосці на сьвеце. Я ў гэтым знаток. Маё тварэнне поўнае прыгажосці, яно поўнае цудаў. Іх гэтуткі, што ня ведама, куды іх падзець?...

Бачу Я глыб мора і глыб лясоў і глыб чалавечага сэрца...

І ўсё-ж Я кажу, што ня ведаю на сьвеце нічога прыгажэйшага ад дзіцяці, якое засынае з малітваю пад крылом анёла-вартаўніка. Засыпаючы, дзіця ўсьміхаецца да анёлаў. Яно ўжо ўсё блутае і нічога не разумее... і ўстаўляе нятрапна словы з «Ойча наш», калі заслона ўжо спускаецца на ягонныя вочы й на ягонны голас...

І таму — гаворыць Бог — Сын Мой сказаў пра гэта. Ягоны сказ трэба разумець даслоўна: «Дапусьціце дзетак прыходзіць да Мяне». (Мат. 10, 14).

*Шарль Пэгі, з містэрый нявінных дзяцей.*

## КАРДЫНАЛ СУНЭНС АБ АТЭІЗМЕ

13 красавіка 1976 г. кардынал Язэп Сунэнс за выдатную сваю дзейнасць на рэлігійнай ніве атрымаў ад Фундацыі Тэмплэтон 30.000 фунтаў нагароду. Самую нагароду ўручыў яму прынс Філіп у каралеўскім палацы ў Лёндане, а ўрачыстасць з дакладам кардынала ў прысутнасці шматлікіх гасцей адбылася ў Гілдгол. Адчыніла яе сп-ня Зачэр, лідар апазыцыі ў Брытыіскім Парляманце. Ад беларусаў быў прысутным біскуп Ч. Сіповіч.

У сваёй прамове як сп-ня Зачэр так і кардынал Сунэнс вельмі моцна выказаліся супроць атэізму. Яго Эмінэнцыя Бельгійскі Прымат сказаў, што грамадства, якое будзеца на атэізме, мусіць стацца ворагам чалавека.

Гэту самую нагароду што й кардынал Я. Сунэнс перш атрымалі Маці Тэрэза з Калькутты, Сарвэпальлі Радгакрышна з Індыі, брат Рожэр з Францыі з Тэзэ.

## СВАІМ УЛЮБЁНЫМ БОГ ДАРЫЦЬ СОН (ПС. 126, 2)

Бываюць людзі, якія не сьпяць.

— Я не люблю такіх, якія не сьпяць — гаворыць Гасподзь.

Сон — друг Бога.

Магчыма, што сон ёсць адно з найбольш цудоўных маіх тварэнняў.

Я Сам аддыхаў на сёмы дзень.

У каго сэрца чыстае, той сьпіць. І ў сьпячага сэрца чыстае.

Вось вялікі сакрэт: быць нястомным як дзіця.

Уставаць кжнай раніцы заўсёды жывым. А

мне гавораць, што ёсць людзі, якія добра працуюць, але дрэнна сьпяць. Мне іх шкода...

У іх няма мужства, няма даверу да Мяне і таму яны не сьпяць.

Мне іх шкода. Я імі незадаволены, яны не давераюць Мне. Яны не кладуцца нявіннымі ў абоймы Божага Провіду, як нявіннае дзіця ў абоймы сваёй маткі...

Няшчасныя, яны ня ведаюць, што добрае.

Яны дасканала кіруюць сваімі справамі ў працягу дня, але яны ня хочуць даверыць Мне кіраванне ў час ночы, быццам-бы я ня змог кіраваць імі хоць-бы праз адну ноч...

А ці-ж няма людзей, якія кладучыся пакідаюць няўладжаныя справы, а знаходзяць іх найлепш уладжанымі, калі ўстаюць?

Гэта таму, што Я праходзіў там міма...

*Шарль Пэгі, 3 містэрый:*

*»На парозе тайны«.*

Збеларушчыў а. Я. Г.

## АДЗЫЎ а. АЛЯКСЕЯ ЗЕРЧАНІНАВА АБ УЖЫВАНЬНІ Ў ЛІТУРГІІ ЖЫВЫХ СЛАВЯНСКІХ МОВАЎ

Айцец Аляксей Зерчанінаў радзіўся 9 сакавіка 1848 г. ў Расеі ў Ніжэгародзкай губерні. Яго бацька і сын былі праваслаўнымі сьвятарамі. Сам ён скончыўшы праваслаўную сямінарыю быў рукапаложаны ў сьвятары ў 1871 г. Вучыў у школах дзяцей рэлігіі, быў місіянерам сярод стараабрадцаў. Вельмі шмат чытаў духоўнай літаратуры. У 1896 г. зрабіў вызнаньне каталіцкай веры і ад таго часу шмат цяпеў ад царскага ўраду, а пазьней ад Бальшавікоў. Быў ён адным з піянераў злучэньня Праваслаўнай Царквы з Каталіцкай. Памёр у Савецкім Саюзе на выгнаньні ў 1933 г.

Будучы ў Суздальскай вязьніцы ён напісаў цікавы твор у 12 часьцях пад назовам: «Царство Божие в Мире» з падзагалоўкам: «Компильяция материалов, прочитанных деревенским диллетантом». Твор гэты тайна быў вывезены ў рукапісе з Расеі і надрукаваны ў 1904 г. ў Кракаве, у той час пад Аўстрыяй.

У кнізе IX: «Богослужение» аўтар застаўляецца над царкоўнай літургічнай мовай і дзівіць яго факт, што няма ў ужытку літургічным жывой расейскай мовы, а тым больш беларускай і украінскай «не получивших права гражданства в панславистском сборнике «Пчелы» по всей вероятности потому, что представителям последних наречий, как грекоруссам по вероисповеданию, весьма грешно беседовать с Отцем Небесным на своем родном, — национальном наречии...» (Адносьнік 40), нр. 2, стр. 35).

*Заўвагі:*

Айцец Аляксей адзінакава называе «наречие» усе тры мовы: расейскую, украінскую і беларускую. «Пчела» — расейскі ілюстраваны тыднёвік мас-

тацтва, літаратуры і палітыкі, які выходзіў у Пецярбурзе ў гадох 1875-78.

»Прекурсам по вероисповеданию« — грэкаката-лікам або унітам.

Гіронія айца Аляксея ў адносінах да панславіс-таў, паводле якіх »грэшна« гутарыць з Нябесным Айцом у сваёй роднай нацыянальнай мове.

—\*—

Паводле трэбніка (XV-пач. XVI ст.) на Вя-лікдзень у час утраньні дыякан па ўсіх песнях канона з амбона клікаў тры разы: Хрыстос уваскрос!

Той трэбнік у рукапісі знаходзіцца ў Ваты-канскіх Архівах. Апісаў яго базыльянін а. М. Ваврык, называючы цэннай памяткай беларус-ка-украінскіх абрадаў.

—\*—

Калі Вэльямін Язэп Рутскі быў маленькім хлапчуком і называўся Янка, ягоны бацька аднаго разу зьвяртаецца да яго і пытае:

— Што з табой будзе, калі вырасьдзеш?

— Буду Божым слугой — адказаў Янка.

Як ведама, Рутскі стаўся каталіком (ягоны бацька быў кальвінам), законнікам, сьвятаром,

—\*—

уніяцкім мітрапалітам і заслыў з вельмі сьвя-тога жыцця.

—\*—

27 красавіка 1976 г. Папа Павал VI назначыў 19 новых кардыналаў. Значыць Сьвятая Каль-легія складаецца з 138 сьброў, сярод якіх 120 мае права выбару Папы.

Сярод нованазначаных кардыналаў ёсьць: архіяпіскап Дакару (Афрыка); архіяпіскап Эштэргому, наступнік праславутага кардынала Мідсэнті; архіяпіскап паўночнага В'етнаму, які быў выяўлены пазьней.

—\*—

Езуіт (увага: не-эксезуіт!) а. М. Аранц 27. X. 1975 т. здаў эгзамін магістра багасловія ў Цар-коўнай Акадэміі ў Ленінградзе і надалей аста-ецца прафэсарам у той-жа Акадэміі.

19. VI. 1975 г. а. Сыцяпан Дымша, па пахо-джаньні беларус, цяпер сьвятар Маскоўскай Патрыярхіі, здаў эгзамін і абараніў дактorskую тэзу ў Рыме ў Папскім Інстытуце Усходніх Навук. Яго дактorskая праца: »Канстантыно-пальская Праваслаўная Царква ў абліччы гісто-рыі і сьвятых канонаў«.

—\*—

## ДА НАС ПІШУЦЬ

### ДЗІЎНАЯ РЭЦЭНЗІЯ

У № 13 час. Запісы Беларускага Інстытуту навукі й мастацтва (New York, 1975), на бб. 139-143, зьмеашчана рэцэнзія В. Кіпеля на пачатак нашае працы »Мова ў гісторыі беларускага пісьменства« (Мюнхэн-Лёндан, 1974-1975). Як аўтару рэцэнзаванай кніжкі (а значыць — за-цікаўленай асобе) нам ня зручна выступаць у справе названай рэцэнзіі. Аднак пасля нека-торых ваганьняў мы прышлі да выснаву, што ў інтарэсе чытача лепей гэта зра-ць

На пачатку павінны зазначыць, што ў нашай кніжцы, як і ў кожнай іншай, могуць быць тыя ці іншыя недахопы. І мы будзем удзячныя кожнаму, хто нам іх пакажа. Нажаль, яны ня там, дзе іх шукае рэцэнзэнт.

Перш-наперш рэцэнзэнт ці *няўважліва* пра-чытаў нашу кніжку, ці *не зразумеў* яе. Ён піша: »Разглядаемая кніжка, гэта *рэгістрацыйна-кры-тычны й бібліяграфічны агляд літаратуры*<sup>1</sup> пра памятку пісьменства, пра бібліятэкі й архівы Беларусі ды іхны лёс«<sup>2</sup> (б. 139); »кніжка *біблія-графічна-даведнага тыпу*« (б. 139), у якой »са-браны... *інфармацыйна-бібліяграфічны мата-рыял*« (б. 142).

1) Падкэсьленыні тут і ўсюды нашыя.

2) Захоўваем знакі прыпынку рэцэнзэнта.

Цяжка паверыць, што можна так *няправіль-на* зразумець тэму кніжкі (»зьмест«, паводля тэрміналёгіі рэцэнзэнта). *Ніякага »бібліяграфіч-нага агляду літаратуры«* ў рэцэнзаванай кніж-цы няма Яна — »Уводзіны« да шырэйшае тэмы, названае на вокладцы; *кароткі нарыс* на тэму »*Лёс помнікаў старога беларускага пісьмен-ства*«, як гэта й сфармулявана ў ейным падза-галоўку. Лёс гэты мы прасачылі, наколькі гэта нам было даступна й патрэбна, галоўна на лёсе беларускіх бібліятэк і архіваў XII-XVIII ст. ст. (У наступнай кніжцы, здадзенай у друк за 2-3 месяцы перад зьяўленьнем рэцэнзіі, будзе пра-цяг »Уводзінаў« — »Дасюлешні стан вывучэнь-ня помнікаў беларускага пісьменства X-XVIII ст. ст.« Аўтар меў замер выдаць »Уводзіны« ў ваднэй кнізе, але цяжкасьці друку змусілі яго разьбіць іх на дзьве меншыя).

Рэцэнзаваны нарыс, хоць і можа разглядацца за самастойнае, тэматычна закончанае дасьле-даваньне (што дало нам права выдаць яго асоб-най кніжкай) ня ёсьць мэтай самога дасьледа-ваньня. Роля ягоная, як і кожных уводзінаў, службовая да галоўнае тэмы працы. З гэтага вынікае, што мы ня ставілі сабе мэты даць сьпіс усіх бібліятэк і архіваў XII-XVIII ст. ст. у Бела-русі. Зь яго мы выключылі ня толькі бібліятэкі й архівы, каторыя паўсталі ўжо ў XIX ст., але паўсталыя й перад XIX, пра якія ведама, што

ў іх помнікаў старога беларускага пісьменства ня было, дзеля чаго яны ня маюць дачынення да тэмы нарыса.<sup>3</sup>

Зусім натуральна, што нарыс абaperты на гістарычныя пісьмовыя крыніцы й літаратуру, якія строга абмежаваныя тэмай нарыса й адборам важнейшых зь іх.

Такім чынам, тэма рэцэнзаванае кніжкі — не бібліяграфія літаратуры пра лёс помнікаў (у такім выпадку трэба было-б укладаць якой-паўнейшы сьпіс літаратуры ў дадзеным пытаньні), а, наадварот, лёс помнікаў паводля гістарычных крыніцаў і літаратуры.

Нічога не сказаўшы, што-ж усётакі ў кніжцы ёсьць, рэцэнзэнт адразу пачаў шукаць, чаго ў ёй няма й не павінна быць паводля аўтарскае задумы й пляну.

Падзагалавак кніжкі («Лёс помнікаў старога беларускага пісьменства») запарэчвае няправільнаму разуменьню рэцэнзэнтам тэмы. З гэтага ён робіць выснаў: падзагалавак не адпаведны, ён «не паказвае на бібліяграфічны, — як жадае рэцэнзэнт, — перш за ўсё зьмест кніжыцы» (б. 140). І яшчэ болей, дадае ён: «... У бібліяграфічныя паказьнікі каталёгаў яна таму, як правіла, ня трапіць» (б. 140).

Пасьля таго йдуць розныя «няўлікі», «важныя пропускі» «ды іншыя недастаткі» (б. 143). Тут рэцэнзэнт не палічыўся ня толькі з тэмай рэцэнзаванага выданьня, але й з акалічнасьцю, што памер і адбор матар'ялу для ўводзінаў ці іхных частак аўтар абумоўлівае якімісь меркаваньнямі, пра мэтазгоднасьць каторых не аўтар можа судзіць толькі тады, калі пазнаёміцца з усёй працаю, бо ня можа ведаць наперад ні ейнае кампазыцыі, ні абыйма й разьмяшчэньня ў ёй матар'ялу.

«Пропускі ў разглядаанай працы, — піша ён, ... даволі, нажаль, паважныя» (б. 140): 13 на ... каля 700 адабраных нам і названых або разгледжаных ува ўводзінах крыніцаведных пазыцыяў. «Пропускі» тэтыя розныя.

Адны зь іх ня маюць дачынення да тэмы рэцэнзаванае кніжкі, таму што ў іх няма ніякіх дадзеных да гісторыі беларускіх бібліятэк і архіваў XII-XVIII ст. ст. Прычым, некаторыя зь іх — агляд фондаў рукапіснага аддзелу Цэнтральнай Бібліятэкі Акадэміі навук Летувіскай ССР у Вільні (чамусьці не названага аўтара, В. Абрамовічыуса), артыкулы А. Луцкевіча пра Беларускі музэй імя І. Луцкевіча ў Вільні й Л. Аляксеява пра крыж Афрасіньні Полацкае, бібліяграфія скарыніяны В. Тумаша — разам із каля 450 іншымі працамі, у нас ёсьць у згадванай ужо тут 2-ой кніжцы ўводзінаў, адумываюцца прысьвечанай тэме вывучэньня помнікаў старога беларускага пісьменства. Артыкула Н.

Эрнста пра бібліятэку графаў Храбтовічаў мы ня ведалі. І хоць у нас названыя чатыры іншыя крыніцы пра яе ў 1-ай кніжцы (зноскі 48 і 49) ды будзе названая яшчэ адна ў 2-ой (С. Пташыцкі), за гэту інфармацыю дзякуем. Ня можам прамаўчаць тут, што рэцэнзэнт у цвёрджаньні аб тым, што ў кніжцы В. Абрамовічыуса нібы «ёсьць, між іншага, і вопіс фонду рукапісаў былога Беларускага Музэю імя Івана Луцкевіча» (б. 141) не дакладны. Ні вопісу рукапісаў гэтага музэю, ні вопісу іх у іншых фондах у В. Абрамовічыуса няма: у яго ёсьць толькі «краткое обозрение» іх.

Другія «пропускі» таксама паза тэмай рэцэнзаванае кніжкі, бо нарыс пра «Лёс помнікаў старога беларускага пісьменства» — гэта-ж ня «вопісы збораў» (І. Луцкевіча, А. Ельскага, як і якіх-бы то ні было іншых) ці паасобных помнікаў пісьменства, жанраў і г. д. У нас пра іх толькі прынагодныя згадкі, пабегжныя ўвагі. Таму як нельгічна гучыць рэцэнзія пра такі «пропуск»:

«Загана асабліва вялікая працы, што ў ёй выпушчаныя зусім зь вёду вельмі важныя, унікальныя для старога беларускага пісьменства, памяткі пісаныя арабіцай. Уражае гэта асабліва таму, што існуе знакамітая публікацыя А. К. Антановіча, у якоў дадзены ўлік ды грунтоўны вопіс больш дваццаці напісаных пабеларуску арабіцай рукапісных кнігаў...

У разглядаанай кнізе ніякага наагул успаміну пра само існаваньне пісаных арабіцай памятак беларускага пісьменства. Ня згаданы навет і даўно ведамы ды дакладней апісаны беларускі «Ай Кітаб» з Сорак Татарав былога Беларускага Музэю імя Івана Луцкевіча ў Вільні» (б. 142).

Сьпярша паправім рэцэнзэнта. 1) У А. Антановіча няма «больш дваццаці напісаных пабеларуску арабіцай... кнігаў». Ды й наагул такія кнігі ў беларускім пісьменстве невядомыя. Ёсьць рукапісы арабскіх ці турэцкіх тэкстаў (кітабаў, тапсіраў, хамалаў, каранаў і інш.), да якіх дададзеныя поўнасьцю або найчасейцей толькі ўва ўрыўках падрадкавыя пераклады ў народную беларускую мову ці якіясь тлумачэньні. Із 21 рукапіса А. Антановіча ў 7 ёсьць болей ці меней такіх беларускіх тэкстаў, у іншых 7 — адпаведна беларускіх і польскіх, у 4 — польскіх зь беларускімі асаблівасьцямі ў мове і у 3 — ня то польскіх, ня то беларускіх. Із усіх іх да старога Беларускага пісьменства належаць 10 або 11 рукапісаў XVIII ст. ст. (Рэшта — рукапісы XIX і XX ст. ст.). 2) Не «Ай Кітаб», а «Аль кітаб» (сьвятая кніга). Памылку І. Луцкевіча й М. Гарэцкага ўжо ў 1924 г. выправіў Я. Станкевіч. 3) Значаньне гэтага перакладнага пісьменства ў гісторыі беларускае літаратуры рэцэнзэнтам дужа пераўвялічана. Яно значна сьціплейшае: а) у сьведчаньні таго, што татары ў Вялікім княстве Літоўскім, забыўшы-

<sup>3</sup>) Такіх бібліятэк і архіваў шмат названа ў А. Шлюбскага. Яшчэ болей іх у згаданага ў рэцэнзіі Э. Хвалеўіка й у інш. аўтараў.



ся свае мовы, карысталіся беларускай моваю; і б) яно мае вартасць для даследавання гаворак народнае беларускае мовы.

Названая праца А. Антановіча (і іншая ягоная, ня менш важная, із гістарыяграфіяй і паўнейшай бібліяграфіяй вывучэння гэтага пісьменства, із архэграфічным апісаннем і разглядам мовы ўсіх 21 рукапісаў — «Краткий обзор белорусских текстов, писанных арабским письмом», зб. »Полесье«, АН БССР, Москва, 1968 г., бб. 256-299), як і некаторыя іншыя, згаданыя ў рэцэнзіі, ды прапушчаныя рэцэнзентам працы другога найбольшага даследчыка гэтага пісьменства, дра Я. Станкевіча, у нас ёсць у 2-ой і 4-ай кніжках. Галоўнае аднак ня ў гэтым. Яно ў тым: як рэцэнзент ня бачыць, што, калі-б мы збіраліся даваць «вопісы» помнікаў пісьменства, то, відаць, пачыналі-б не ад малаважных і перакладных, а ад важнейшых і арыгінальных — летапісаў, мемуараў, царкоўнай паэзіі, вершаў, сатыры й г. д. — «вопісы» якія у нас таксама «прапушчаныя».

Із пазасталых «пропускаў» (калі ня браць на ўвагу невялічкага артыкула У. Пічэты із згадкамі названых намі паводля чатырох іншых крыніцаў бібліятэк Віленскай язуіцкай акадэміі й падканцлера К. Сапегі) застаецца адна публікацыя, якая мае дачыненне да нашае тэмы — артыкул П. Крэчэўскага. Ёе рэцэнзент назваў першай і адной із галоўных. Дзеля чаго й спынімся на ёй.

Рэцэнзент піша: «У галіне працаў пра лёс бібліятэкаў і архіваў Беларусі ня ўзятая... зусім на ўвагу праца Пётры Крэчэўскага Гісторыя беларускае кнігі... У ёй дадзены даволі дэталёвы агляд гісторыі рукапіснае й друкаванае кнігі ў Беларусі й яе кнігасховаў, прыведзена шмат статыстычных лікаў пра бібліятэкі, дадзеныя інфармацыі пра іхны лёс у часе расейскага панавання, пра нішчэнне беларускіх кнігаў і бібліятэкаў, прыводзіцца багатая бібліяграфія» (б. 140).

1) Артыкул П. Крэчэўскага, хоць і напісаны на іншую ад нашае тэму, у двух месцах (на бб. 100-101 і 104-108)<sup>4</sup> запраўды мае некаторыя матар'ялы да нашае тэмы. Аднак рэцэнзент ня ведае, што матар'ялы гэтыя ў свой артыкул. П. Крэчэўскі перанёс із выкарыстаннае намі працы А. Шлюбскага, нічога новага да яе не дадаўшы. Ужо гэтая акалічнасць прамаўляе за тое, што із артыкула П. Крэчэўскага мы не маглі «узяць... на ўвагу» таго, чаго ў ім няма.

2) «У ёй дадзены даволі дэталёвы агляд... кнігасховаў...» Названая адна Полацкая бібліятэка без спасылкі на якіясь крыніцы пра яе: «Манастыр Афрасіньні Полацкай быў першым кнігасховам на Беларусі» (б. 100). Афрасіньнеўскім манастыром у Полацку, як ведама, быў

Спаскі, але пра бібліятэку ў ім у навуцы нічога невядома. Таму П. Крэчэўскі тут, відаць, меў на ўвазе бібліятэку Сафійскага сабору, у кельлі якога Афрасіньня першапачатна жыла й перапісвала кнігі. Пра гэту бібліятэку й ейны лёс у нас ёсць інфармацыі й крыніцы А. Шлюбскага (бб. 6 і 19, зноскы 8), да якіх мы дадалі новыя дадзеныя й гістарычныя крыніцы (бб. 19-20, 61-62, зноскы 9, 10, 267). На б. 101, як і ў А. Шлюбскага (§ 2), у П. Крэчэўскага ёсць яшчэ згадка пра раннія смаленскія бібліятэкі. Дзеля таго аднак, што пэўных гістарычных сведчаньняў пра іх няма (а толькі здагады), мы ў сваім нарысе іх не назвалі.

3) «... прыведзена шмат статыстычных лікаў пра бібліятэкі...» У вартыкуле няма ніякае статыстыкі бібліятэк (на бб. 112 і 114-115 ёсць статыстыка беларускага кнігадруку за час ад 1917 да 1925 г., галоўна ў БССР).

4) «... дадзеныя інфармацыі пра іхны лёс у часе расейскага панавання, пра нішчэнне беларускіх кнігаў і бібліятэкаў...» На бб. 104-108 прыведзеныя згаданыя вышэй некаторыя матар'ялы із А. Шлюбскага, не правяраныя паводля іншых крыніцаў, а таму ў частцы — із дакументальна не даведзенымі, недакладнымі ці спрэчнымі інфармацыямі пра факты 1581 (у А. Шлюбскага — § 8), 1590-91 (§ 90а), 1610 (§ 13) і інш. гг.

5) «... прыводзіцца багатая бібліяграфія». Ніводнай новай пазыцыі, якой няма ў А. Шлюбскага.

На іншым месцы рэцэнзіі (бб. 141-142) рэцэнзент назваў адну бібліятэку, якая, паводля яго, у нас недаравальна прапушчана. Гэта бібліятэка Ф. Скарыны.

Мы не сумняваемся, што такая бібліятэка была, як і шмат іншых, не названых намі. Свой пералік бібліятэк мы закончылі ўвагай: «Да нашых няпоўных сведчаньняў можна было-б бяз рызыкі дадаць, што большыя ці меншыя бібліятэкі былі пры кожным манастыры, шмат якіх цэрквах, усіх калегіях і іншых школах, княжых і магнацкіх дварах і г. д.» (бб. 15-16). У нашым сьпісе названыя толькі тыя зь іх, на якія мы знайшлі пісьмовыя сведчаньні ў гістарычных крыніцах XII-XVIII ст. ст. Наш сьпіс (у ім названа 71 бібліятэка, апрача 19 прыпушчальных) таму й азагалоўлены «Пісьмовыя сведчаньні пра беларускія бібліятэкі й архівы XII-XVIII ст. ст.» Такіх сведчаньняў пра бібліятэку Ф. Скарыны мы ня ведаем, і рэцэнзент іх нам не назваў.

Было-б па меншай меры нелягічным, калі-б мы за такое сведчаньне ўважалі, як радзіць рэцэнзент, дрэварыт з партрэтам Ф. Скарыны, на якім відаць якіясь кнігі. Ня можам таксама ўсур'ёз лічыцца і з аргументам рэцэнзента пра «склад бібліятэкі Скарыны». Папершае, у нас сведчаньні пра склад названых намі бібліятэк

<sup>4</sup> Балонкі паказаныя паводля зб. «Замежная Беларусь», Прага, 1926 г.

із гістарычных пісьмовых крыніцаў XII-XVIII ст. ст. Для кожнае бібліятэкі такая дата сведчання, і толькі ў двух выпадках (пра бібліятэку Полацкай язуіцкай калегіі й некаторыя школьныя бібліятэкі XVIII ст.) мы апіраемся на дакументы пачатку XIX ст. (бб. 8 і 18-19). Таму ізноў-жа было-б нелягічным сённяшняй разважанні рэцэнзента ўважаць за гістарычнае пісьмовае сведчання з XII-XVIII ст. ст. Падругое, разважанні гэтыя пазбаўленыя доказы. Паклікаючыся на вядомую кнігу пра Ф. Скарыну П. Уладзімірава (1888 г.), рэцэнзент спрабуе ўкласці сьпіс кніг бібліятэкі Ф. Скарыны. Але-ж П. Уладзіміраў нічога не гаворыць пра бібліятэку Ф. Скарыны ці ейныя кнігі. Ён гаворыць пра кнігі, якімі Ф. Скарына карыстаўся пры сваіх перакладах. Гэта-ж не адно й тое-ж. Адкуль рэцэнзенту ведама, што кнігі тыя належаць Ф. Скарыне? А ня мог ён для сваіх перакладаў у кагось іх выпазычыць ці карыстацца кнігамі з якіхсь іншых бібліятэк?

Далей рэцэнзент «зварочвае ўвагу» на «драбнейшыя хібы працы».

1) На адсутнасць «канечных у выданьнях гэткага зместу *паказнікаў*» (б. 142), а якія ў запраўднасці ў нас ёсць у 2-ой кнізе, у канцы «Уводзінаў», і на ніякім іншым месцы быць ня могуць.

2) На «няўдалы пераклад царкоўнаславянскага назову... «Трыодь цветная», якую аўтар па-беларуску называе «Трыодзь каляровая». Моляцца ў праваслаўных сьвятынях, — гіранізуе ён, — пэўна-ж не па «каляровых» літургічных кнігах» (б. 142).

Тэрмін «Трыодзь каляровая» мы ня выдумалі, і гэта ня наш пераклад. Ён уведзены ў навуковы ўжытак Акадэміяй навук БССР,<sup>5</sup> і ніякага іншага тэрміну для назвы гэтае кніжкі ў беларускай тэрміналогіі няма. Як і царкоўнаславянскі і расейскі тэрмін «Трыодь *цветная*», ён — не дакладнае азначэнне кнігі паводля ейнага вонкавага выгляду (і гіронія рэцэнзента тут не на месцы), а пераносна-паэтычнае паводля нутранага, тэкставага зместу. Нічога dziўнага таму, што мы аддалі перавагу *беларускаму* тэрміну перад *царкоўнаславянскім* і *расейскім*.

3) Не падабаюцца рэцэнзенту таксама «няўдалыя таўталягічныя выражэнні «пісьменства ў нацыянальнай»<sup>6</sup> беларускай мове». Мова кожнага народу, — паводля яго, — ягоная «нацыянальная» мова. Калі мова беларуская, дык яна само сабой і «нацыянальная» (б. 142).

Гэта толькі так здаецца рэцэнзенту. Але ёсць такая навука — мовазнаўства, і ў ім пра адну й тую-ж мову ёсць розныя паняцці й

тэрміны. Як і ў кожнай іншай, у беларускай мове яно разрознвае *народную*, дыялектную мову ў мностве ейных тэрытарыяльных гаворак ад *літаратурнай*, агульнанацыянальнай. У гэтым артыкуле, у нашых увагах да беларускага пісьменства арабіцай, мы двойчы ўжылі тэрмін «народная беларуская мова», дзе слова «нацыянальная», заміж «народная», паставіць нельга.<sup>7</sup> Зноў-жа, у беларускім пісьменстве X-XVIII ст. ст. было колькі літаратурных моваў: царкоўныя (царкоўнаславянская й лацінская) і старабеларуская. Усе яны — мовы беларускага пісьменства (іншы раз у філялягічнай літаратуры, датычнай беларускага пісьменства, называныя беларускімі літаратурнымі мовамі). Каб дакладней адрозніць і падкрэсліць, што нішчыліся помнікі беларускага пісьменства галоўна ў *нацыянальнай* мове, а не ў царкоўнаславянскай ці лацінскай, мы й ужылі выраз «нацыянальная беларуская мова».

Калі ўжо гаворка пра тэрміналогію, то да сказанага можна было-б дадаць, што ёсць і горшыя выпадкі. Дазволім сабе «звярнуць увагу» паважанаму рэцэнзенту (аднаму із сяброў рэдакцыйнае калегіі «Запісаў»), што філялягічная тэрміналогія ў «Запісах» часам не на ўзроўні, калі на ейных балонках ужываюцца тэрміны без ведання іхнага значэння; як, прыкладам, і ў гэтым № 13 на б. 5, дзе аўтар навуковай публікацыі ня можа дзеля таго адрозніць у слове канчатка ад суфікса.<sup>8</sup>

... А наагул было-б лепей, каб на філялягічныя працы рэцэнзіі ў «Запісах» пісалі філэлягі, асобы, знаёмыя з прадметам і матар'ялам рэцэнзаванае працы.

А. Калубовіч

7) У савецкім мовазнаўстве выраз «беларуская нацыянальная мова» ўжываецца яшчэ й як тэрмін для мовы беларускае нацыі XIX-XX ст. ст. у вадарозьненне ад мовы беларускае «народнасьці» XIII-XVIII ст. ст. (Гл. «Фарміраванне беларускай нацыянальнай мовы» — «Нарысы па гісторыі беларускай мовы», АН БССР, Мінск, 1975, бб. 15-17). Але нас не абавязвае «марксысцка-ленінскае» азначэнне нацыі й звязаныя з ім тэрміны.

8) У слове «Федаровіч» **-овіч** — не канчатак, як тлумачыць аўтар, а два суфіксы, **-ов** і **-іч**.

25 чэрвеня 1976 г.  
Стэмфорд, Конн.

## У РЕДАКЦЫЮ ЧАСОПІС «БОЖЫМ ШЛЯХАМ»

Высокапаважаны Спадару Рэдактар!

Перасылаю Вам ліст у рэдакцыю з просьбаю аб эвэнтуальнае зьмяшчэнне яго ў часопісе.

Калі-б гэта было немагчымым ветліва прашу Вас, як найхутчэй, мяне паведаміць.

З глыбокай пашанай  
L. Halak  
56 Lockwood Ave.  
Stamford Rd. Conn. U.S.A.

5) Гл., прыкладам, «Беларуская савецкая энцыклапедыя», т. 10, 1974, Мінск, б. 574, і інш. публікацыі.

6) Тут падкрэсленыя рэцэнзента.

Ліст у рэдакцыю.

У № 3 — ім, III-га тому, выдаванага ў Лёндане часопіса The Journal of Byelorussian Studies зьмешчана рэцэнзья на кнігу аўтарства Валентыны Пашкевіч — “Fundamental Byelorussian”, Book 1”, напісаная J. Dingley.

Ня будучы спэцыялістам — лінгвістам ня магу забіраць голасу адносна вузка лінгвістычных праблемаў, аднак некаторыя справы парушаныя у ягонай рэцэнзьи выходзяць паза абшар чыстай лінгвістыкі і гэта упаважняе мяне да заняцця стансвішча адносна вышэй ўспомненых справаў. J. Dingley піша, што зьмешчана ў кнізе літары «г» ня было ў праматыцы Браніслава Тарашкевіча. Гэта не цалком так. У першым выданьні граматыкі Б. Тарашкевіча, якую я, як вучань, ужываў у 1922 годзе літара «г» была. Граматыка гэтая была выдана хіба ў 1918 годзе ў выдавецтве Б. Клецкіна ў Вільні, на зялёнкавай паперы.

Я асабіста думаю, што літара гэтая неабходная і ужываньне яе павінна быць нават пашырана, у першую чаргу на словы грэцкага ці лацінскага паходжаньня, у якіх гэтая літара выступае, каб не замятаа адрывацца ад арыгінальнага гучаньня слова. Возьмем напр. словы “geo”, “galo”, “gen”, “grafeo” і іншыя, а таксама ў назовах небеларускіх гарадоў, краінаў, у чужаземных прозьвішчах і г. д. Нельга згадзіцца з цвёрджаньнем J. Dingley, што В. Пашкевіч няправільна ужыла назоў горада

Вільні. Вільня называлася Вільняй ад самага яе заснаваньня і ня глядзячы, што расейскія акупанты ужывалі назоў «Вильна», польскія акупанты ужывалі назоў “Wilno”, гэта ніколі не перашкаджала ужываньню Беларусамі правільнага назову — Вільня. Пачынаючы ад старых хронікаў, летапісаў і канчаючы нашымі часамі — нідзе ў беларускай мове ня было іншай формы. Цяпер праўда расейскія акупанты змушаюць ужываць у беларускай мове форму «Вільнюс», калі гэта адносіцца да часу пасля Другой вайны, адносна-ж часу перад Другой вайною дык і цяпер ужываецца форма Вільня. J. Dingley можа быць пэўны, што ужываньне формы Вільнюс не вынікае з артаграфічнага разьвіцця беларускай мовы, а з расейскай палітыкі.

Ніхто ў адрожненьні ад J. Dingley ня будзе мець ніякіх сумліваў, дзе знаходзіцца Вільня, бо Беларусы не стаўляюць знаку раўнаньня паміж Беларусіяй і БССР, а што Вільня ляжыць на беларускай этнаграфічнай тэрыторыі не выклікае ніякіх сумліваў.

Зробім аналёгію: Ірляндзя, калі была пад ангельскай акупацыяй усёроўна была Ірляндзяй, а не Англіяй.

Выглядае аднак, нажаль, што нават прыхільныя да Беларусаў чужаземцы не ў стане зразумець праблемы, а падыходзяць да яе фармалістычна.

Л. Галяк

К. ЯРШАТНІК

## РАЊІЦА НАД НЁМАНАМ

(З цыклю *успамінаў*)

Двадцатага сьнежня 1929 г. мы закончылі навуку ў гаспадарскай школе ў Кашалева. На выпускны дзень прыехаў стараста з Наваградка К. Грыневіч, ён-жа быў пачэсным апякуном школы і ён выдаў нам школьныя атэстаты. Адбывалася усё гэта вечарам пры поўным асьвятленьні школьнай залі.

Уручыўшы апошняе пасьведчаньне падняўся дырэктар нашай школы і сказаў:

— А цяпер, панове студэнты, пойдзем на разьвітальную вячэру. І запрасіў усіх гасьцей прысутных на гэнай цырымоніі.

Было мне дзіўным «панове студэнты»! Увесь час звалі нас толькі вучнямі, а тут раптам «панове студэнты»!

Пасьля вячэры ўсе пайшлі ў тэатральную школьную залю на гулі, дзе ўжо грала духавая аркестра паліцыі з Наваградка. Гулянка трывала амаль да раньня. Мы цешыліся, бо-ж ужо студэнты і атрымалі пасьведчаньні сьпеласьці. Але пры разьвітаньні як-жа было сумна і цяжка на сэрцы! Было ў школе ўсяляк: і добра і дрэнна. Называлі нас «хахламі» няраз, але за ўвесь школьны час зжыліся і разьвітвацца было цяжка. Кожны з нас штосьці ўпісываў другому ў памятную кніжачку. Помню як сяння, Алесь мне ўпісаў:

— Як пакінеш школьны лавы

І ў далёкі пойдзеш сьвет,

Ўспомні, ўспомні пра сьброўства

Нашых школьных лет!

Штосьці і я яму ўпісаў, але што — ня помню. Я толькі заўважыў, калі ён прачытаў — прасьлязіўся...

На разьвітаньне зрабілі супольны здымак з усімі настаўнікамі. І раз'ехаліся. Дырэктар абяцаў кожнаму пераслаць здымкі. Вельмі шкода, што ў час апошняй ваеннай завірухі загинуў мой здымак. Што-ж, не да парсят сьвіні, калі яе смаляць.

Дзесь пятага ці дзесьятага сакавіка атрымаў я ліст ад князя Мірскага з Міра, які прапанаваў мне працу ў сваім маёнтку — заняткі аканома. Прыняў я гэта з вялікай радасьцю, бо ў той час у Польшчы было вялікае безпрацоўе. Назаўтра старшы мой брат адвёз мяне канём. Дарога была каля 60 кілямэтраў.

Князь прыняў мяне вельмі міла. Здаецца ён пачуваў сябе беларусам. Прыступіў я да працы з усёй ахвотай і шчырасьцю. Сунуў нават свой нос туды, дзе не было ніякай патрэбы і то, абы толькі дагадзіць князю і не страціць працы. На каталіцкія Зялёныя

Святкі (на Сёмуху) князь даў мне тры дні вольных ад працы. Ад Міра не было далёка да Ярэмч, а там жыву мой сябра па школе Алесь і яго сястра, якую спадзяваўся застаць дома. Таму й накіраваўся да іх. Крыху раней дагаварыўся спаткацца з Алесям лістоўна. Бацька не выпускаў яго з дому на ніякую працу. Ён казаў:

— Наша гаспадарка даволі вялікая. Не дзеля таго я цябе вучыў, каб ты валачыўся па чужых. Працуй на сваім. Ты ў нас адзін і нам хопіць.

Паехаў я на сваім самакаце. Вунь да чаго я ўжо дажыўся!..

Прабудзіў мяне ціхі але настойлівы стук у вакно. Паміма волі глянуў на гадзіннік, што воўчымі вачыма сьвяціўся ў цемры. Стрэлкі паказывалі палова трэцяй. Пабег да дзвярэй пляскаючы босымі нагамі па глінянай падлозе.

— Пойдзем ці не? пытаньнем сустрэў мяне на ганку Пятро Лапка.

— Разумеецца пойдзем. Кліч Бушму, а я падыму Алесь.

Зборы былі кароткімі. Праз поўгадзіны ўсе рыбаловы з рыбацкімі снасьцямі падбегам спыніліся ля дому Паўлы Бушмы. На стук выйшаў Павал.

— Куды вы ў такую рань?

— На рэчку ў Воплытку на рыбу, басам адказаў Пятрусь. Дай нам ключ ад лодкі.

— То й мяне з сабой возьмеце!

— Калі ласка, але пасьпяшайся!

— Ды я за хвілінку! І Павал зьнік у сэнцах.

Лодка Паўлы невялікая і прышлося нам зрабіць два рэйсы перш чымся мы высадзіліся на процілеглым беразе ў густым лазьняку, які пераблытываўся з пякучай крапівой у нізу, а ў версе быў пераплецены ўчэпістамі ліянамі дзікога хмелю. За прыбярэжнымі «джунглямі» раскінулася шырокая лугавіна...

Разам з сябрамі пайшоў я на сустрэчу сонцу, што за якуюсь гадзіну мелася выкаціцца із-за небасхілу, якога цяпер нельга было разгледзіць дзеля разлітага над зямлёй сівoga туману. Высокая трава чаплялася за ногі і перашкаджала ісьці. Пасьля якіх сотні дзьве крокаў адчуваю пранізліваю вільгаць у каленях. Адзеньне набрыяла ад расы і пачало прыліпаць да цела. Лішак вільгаці сыякаў у боты, але гэта зусім ня псула майго настрою. Я толькі як мага вышэй падымаю вудзільнішча.

Паласа лугавіны паміж лесам і абрывістым берагам Нёману ўсё больш пашыраецца. Рыбакі, каб ахапіць увесь рыбалоўны засяг, разыходзяцца далей і далей адзін ад другога. Сваіх сяброў я бачу якіх мэтраў двац-

цаць ад мяне па левай і правай старане. У запраўднасьці я бачу толькі верхнія паловы іхніх постацяў, якія нібы плывуць на лёгка ўсхвалёванай паверхні пачынаючага радзець туману. Хутка Алесь, які йшоў злева, зусім знік. Каб не загубіцца і не астацца самому ў малазнаёмых мясцінах, я міжвольна набліжаюся да Пятруся. Аднекуль здалёк даносяцца перадаваныя туманам першыя галасы кліканьня. Дзее... тыты? Га? І тут-жа з-пад куста шыпыны выскачыў здаравенны русак і ляютна зачыкільгаў ускідваючы над травой свае доўгія вушы. Я сьвіснуў яму ўслед. Эх, каб у мяне замест вуды ды стрэльба, бяда была-б з табой касавокі!

Хаця мы разышліся шырока, каб ня збіцца ў кучу, аднак пры густым тумане змылілі напрамак і пайшлі крывой дугой. Азірнуўся. Непадалёк убачыў Алесь, які памахаў рукою. За невысокімі кустамі была і тая азьрына, якой мы шукалі. Вось гэта і была Воплытка, тут мусяць абавязкава быць шчупакі!

— Бачыш і знаёмая мясціна, кажу шопатам Алесю. А што гэты туман нам нарабіў! Столькі цягаліся без патрэбы.

Мы пачалі скрадацца да вады мінаючы кусцікі. Праз некалькі хвілін ад берагу з лопатам крыл і гучнымі крыкамі матак узяцела стада вывадак крыжных качак. Падыйшоўшы бліжэй да возера я закінуў бліскотку (рыба з бліскачай бляшкі с кручкамі, каб ашукаць шчупака). Пасьля некалькі кідкоў падчапіў і я здаравеннага шчупака, каля двух кіляграмаў вагі.

Алесь меў большае шчасьце; ён зачапіў двух амаль такіх самых. Узяўшы з сабой першыя трафеі мы пайшлі разам, каб адшукаць іншых сяброў і каб агледзіць чарговую старыцу ці вазёрца.

Кожны з нас ужо меў па некалькі важных шчупакоў.

Ад месца пераправы мы знаходзіліся на некалькі кілямэтраў і прыбліжыўшыся да берагу Нёмана, прыселі над абрывам, каб адпачыць і каб менш для жанчын было хлапотаў дома, паскраблі і памылі рыбу. І на небасхіле панад сіняй стужкай Налібоцкай пушчы, раптам на небе пырснулі залатыя праменьні сонца. Пакрыва туману зрабілася празрыстай, развеелася, адступіла ў зарасьнікі лазьняку. Зазіхацела рознацветам раса на сыяблінках травы і на лістоце кустоў. Сонца ўзнялося высака над поймай, пякло бязлітасна.

Наша вопратка даўно прамокшы ад раняшняй расы, цяпер пачала ліпнуць да спачелых плячэй, боты на нагах здаваліся пудавымі. Прыкметна адчувалася стома і мы з палёгкай уздыхнулі, калі спыніліся на панадворку Алесь.

# А Р Ы Ш Т

(З цыкло успамінаў)

Не прайшло яшчэ і поўгода ад часу, калі «браты» вызвалілі нас ад польскага гнёту і ўжо пайшлі чуткі, што «благанадзёжных» пачалі падмятаць! Адноўчы прыйшоў мой цесць з пасядушкаў (я жыў у ягонай хаце) і кажа:

— Учора з Вераскава а поўначы забралі дзесяць сем'яў, а ўсе-ж гаспадары, ня больш. Думаю, што хутка дабяруцца і да нас!

— Так, тата, я адказаў. Ты царкоўны стара-раста, а я сыпяваў з жонкай у хоры, дык нас гэта не амінець... Трэба спадзявацца. Трэба быць гатовымі кожнай хвіліны да прыняцця «гасцей».

— Вось што я вам скажу жанчыны — заявіў цесць — каб ад сяння было у вас усё на пагатове ў дарогу з вопраткі, з еміны. Насушыце хлебных сухароў, бо іх можна будзе больш захапіць.

Так мы й былі напатове ў кожную хвіліну.

Хтосьці нахлусіў на мяне, хаця я й не зрабіў нічога дрэннага супроць «братаў» і я трапіў пад арышт. Мая цешча Вера прынасіла мне ў каморку палова восьмай раніцай сьнеданьне, каб я мог пасьпець на гадзіну восьмую на працу. Жонка была ў шпіталі. Аднаго дня цешча не зьявілася. Такого выпадку яшчэ не здаралася. Я крыху пачакаў, паглядзеў з хаты на бабульку, якая жыла насупраць. Яна ўглядалася на мяне з нейкай незвычайнай цікавасьцю, што зусім не было ў яе натуры. Пачуўшы ў сабе і голад і зьдзіўленьне, я крыкнуў:

— Мама!

У тую хвіліну пачуўся стук і ў сьвятліцу ўвайшоў нейкі чалавек. Раней я яго ніколі ня бачыў. Быў ён хударлявы, але моцна зложаны, з фасонам апрануты, на шырокім рэмі з наганам праз плячо. На шапцы чырвоная зорка.

— Дзе валачыліся яршатнікі?! — з горчай сустрэла нас сястра і то хіба таму, што не ўзялі яе з сабой.

— Чуеце? Ужо ў цэркву звоняць, прадаўжала яна. Хадзеце аладкі есьць і пойдзем у царкву! Была-бо нядзеля. Яна яшчэ раз зкоса глянула на нас.

— А вот даражэнькая і памылілася, адказаў Алесь. І не яршатнікі а шчупачнікі! Абед будзе ў нас панскі!

Аўстралія, 1975.

— Вы хто такі? — спытаў я і прыпадняўся з ложка.

Але той нічога не адказаў і быццам ягонае зьяўленьне было ў штодзённым парадку. Ён толькі запытаў:

— Вы клікалі?

— Хай цешча прынясе мне сьнеданьне — сказаў я і пачаў моўчкі раглядаць гэтага чалавека, стараючыся пранікнуць у яго, каб неяк зразумець: хто-ж ён такі ў запраўд-насыці?!

Ну той не даўся, каб яго раглядаў. Падыйшоў да дзвярэй, крыху іх адчыніў і камусьці, бачна стоячаму за парогам, сказаў:

— Ён хоча, каб цешча падала яму сьнеданьне!...

З кухні пачуўся кароткі рогат. Цяжка было разабрацца адзін там чалавек, ці іх некалькі. Хаця незнаёмы нічога не пачуў з кухні для сябе новага, афіцыйным тонам заявіў:

— Гэта не належыцца!

— Вот яшчэ новасьць! — адказаў я, скачучы з ложка й пасьпешна нацягнуў порткі. Пабачым, што там за людзі ў кухні!

Аднак я дагадаўся, што няварта было выказываць сваіх думак услух. Зразумеў мяне і незнаёмы, які сказаў:

— Ці ня лепш астацца вам тут?

— Не астануся і не жадаю з вамі гутарыць, пакуль вы не скажыце: хто вы такі? — настаіваў я.

— Дарэмна гневаецца, сказаў незнаёмы і сам адчыніў дзверы.

У кухні, куды йшоў я паволі, таксама знаходзіўся чалавек зусім мне незнаёмы. Сядзеў ён ля адчыненага вакна і ў яго вялікая папка. Хутка ён заявіў:

— Вам выпадала-б сядзець у пакоі! Ці-ж Пятроў нічога вам не сказаў?

— Ды што вам трэба ў канцы-канцоў? — зьвярнуўся я да абодвух. Вось спытаю цешчу, каб даведацца, што тут тварыцца?!

І хаця стаяў водаль ад іх, ну зрабіў жэст, быццам хацеў вырвацца з іхніх рук і ўжо йшоў з кухні ў сьні.

Нет! — гукнуў той седзячы ля вакна, кінуў папку на стол і ўстаў.

— Вам не дазваляецца адыходзіць. Вы арыштованы!

— Яно так выглядае... — сказаў я і дадаў: А за што?...

— Мы не ўважаемныя даваць паясьненьні. Ідзіце ў свой пакой і чакайце. Справа



ваша пачалася і ў сваім часе аб усім даведаецца. Я і так нарушыў парадак гутарычы з вамі па сяброўску. Калі вам і далей гэтак пашанцуе, як пашанцавала з назначэннем для вас стражы, то можаце моцна не беспакоецца.

Другі быў вышэйшага росту ад мяне. Усцяж палопваў мяне на плячу. Абмацывалі маю начную кашулю і казалі, што прыдзецца цяпер адзець куды горшую кашулю, ну гэтай кашуляй і ўсёй вопраткай яны зааплуюцца... А калі «дело пойдёт к лучшему», то ўсё мне вернуць.

— Лепш аддайце нам рэчы ў перахаваньне, казалі яны. Бо ў перахавальні рэчы заменьваюць, а пасля пэўнага часу іх раскрадваюць, незалежна ад таго, ці справа скончылася ці не. А вы ведаеце — чамусьці цэлы час гаварылі да мяне на «вы» — як доўга ўсё гэта цягнецца, асабліва сяння!

А мне было не да таго, каб задумывацца, што станецца з маімі собскімі рэчамі, калі ня мог сьцяміць, што будзе са мной. Той другі ўвесь час штурхаў мяне сваім быццам у жанчыны бярэмянным жывотом. Хто-ж гэтыя людзі? Аб чым вядуць толкі? Ад якой управы? Я-ж жыву ў дзяржаве, дзе ўсё ўзаконена, а не пад гнётам Польшчы! Цяпер нам гавораць, што законы непахісныя, замацаваныя Сталінскай канстытуцыяй. Хто-ж сьмеў-бы нападаць на мяне ў белы дзень у маім собскім памешканьні?

— Пазвольце, сказаў я і хутка пайшоў у пярэдняю. Стаў выпцягаваць шуфляды са стала і шукаць асабісты дакумант, але ад хваляваньня нічога ня мог знайсці. Наканец знайшоў пасьведку на самакат. Хацеў сунуцца з ей, але куды ты з гэтым — падумаў і паруся ў рэчах далей. Наканец знайшоў мэтрыку народжаньня. Узяў і стаю сярод хаты, ўглядаючыся ў дзверы. Чую галасы маіх старажылаў. Ня вытрымаў — адчыніў дзверы ў кухню. Яны сядзяць раскошна, пажыраюць маё сьнеданьне: яечню з каўбасой. Грубымі лустамі рэжуць учора толькі цешчай сьпечаны жывітні хлеб.

— Чаму не прыйшла цешча? — спытаў я.

— Не дазваляецца — адказаў тоўсты. Вы арыштаваны, а яна няхай пашпацэруе па вуліцы. І ехідна усміхнуўся.

— Як гэта арыштаваны? Ці-ж так яно робіцца?

— Зноў вы сваё! — сказаў той і тыцнуў хлеб у місачку з мёдам. Мы на такія пытаньні не адказываем.

— Прыдзецца адказаць, набраўшы нейкай сьмеласьці сказаў я. Вось мае дакуманты, а пакажыце вашы, а перадусім загад на арышт.

— Дзівы ў рэшаце! — сказаў тоўсты і аблізаў пальцы, па якіх цёк мёд.

— Чаму вы ня можаце зразумець вашага паложаньня: вы ўжо пад Савецкім Саюзам, а не пад гнілой Польшчай. Мы-ж вам сяння найбліжэйшыя людзі на сьвеце. Ужо час гэта ўцяміць...

— Вось мае дакуманты!

— Ды якое нам да іх дзела! — закрычаў тоўсты. Вы захоўваецеся проста як дзіця. Чаго вы хочыце? Ня-ўжо вы думаеце, што ўсё гэта закончыцца з вамі хутчэй, калі вы пачнеце з намі спрэчку пра дакуманты, пра загад на арышт? Мы ніжэйшыя чыны і ў дакумантах амаль не кумекаем, наша справа пільнаваць вас і за гэта мець зарплату. Ясна, вышэйшая ўлада разьбіраецца і яна ведае каго арыштаваць. Там памылак не бывае! Такі закон! Там знаюць усё! Памылкі — немагчыма!

— Я такога закону ня знаю, — сказаў ім.

— Горш для вас — сказаў тоўсты і лізнуў мёд з нажа. Вы былі пад гнілой Польшчай, якая трымала вас у цемры і таму ня знаеце законаў.

— Ды гэта вы толькі і знаеце паўтараць: гнілая Польшча!

— Хутка вы наш закон на сабе пазнаеце — сказаў адрывіста тоўсты.

Тут умяшаўся Пятроў:

— Вось бачыш, таварыш Смірноў, ён прызнаецца, што ня знае закона, і цьвердзіць пры гэтым, што невінаваты...

— Кажаш праўду, але яму ня выясніш. Цямната! — сказаў той.

— Вядзіце мяне да вашага начальства — я заявіў.

— Не раней, чымся яно гэтага зажадае — адказаў той Смірноў. А цяпер — ён дадаў — я вам раджу пайсьці ў свой пакой (усё дагэтуль адбывалася ў кухні) і чакаць. І яшчэ адна рада: ня уздумайце уцякаць праз вакно, бо ўсё дарэмна, за межы Савецкага Саюза не ўцячыце. Знойдуць. І на гэта ёсьць свае законы. Будзе куды горш. Сабярыце вашыя думкі, бо вам прыдзецца шмат адказываць...

— Што гэта значыць? Першае, я працую загадчыкам сельпо, мне трэба йсьці на працу. Другое: і вы гэта мусіце ведаць, што спазьненьне на пяць хвілін лічыцца за прагул, а мы тут ужо поўгадзіны таўчом ваду ў ступе і за гэта мяне па галоўцы не пагладзіць. Трэцяе...

— Трэцяе — і тут перабіў мяне тоўсты — начальству будзе ведама па чым вас пагладзіць. Яно за гэта і адказывае. Вам безкарна турбавацца.

Я крыху пастаяў. Не адказаў больш ні адным словам. Увайшоў у сваю каморку, адчыніў вакно, абалёўся на ім локцямі і глядзеў на наш Нёман. Па ім гналі плыты. Там

быў і мой цесьць. Прышла на думку цудоўная песня:

— Ах ты Нёман рака,  
Ці ты думаў, ці сьніў?  
Як сьлязу мужыка,  
Ў свае хвалі лавіў.

Як з балючых грудзей,  
Беларусі дзяцей,  
На ўвесь сьвет загудзе,  
Песня вольных людзей! . . .

Ну, а я вольны ці не? Што маю рабіць? Я-ж зусім невінаваты!

Пачуліся крокі на дварэ. Нікога ня бачу. Толькі крык з кухні:

— Вас клічуць да інспектара!

Агарнуў мяне несамавіты сполах, аж залязгалі зубы. Я ўвайшоў у кухню. Там убачыў яшчэ аднаго ў форме міліцыянера з наганам у руцэ. Ён і сказаў:

— У сьлед за мной!

Я апынуўся ў сярэдзіне. Міліцыянер першы, а двоіх за мной. І павялі мяне быццам нейкага барына ў сельсавет, а гэты знаходзіўся ў доме нашага сьвятара айца Аношкі. Яго адтуль выселілі.

Па сярэдзіне вялікага пакою, дзе калісь мы збіраліся на рэлігійныя гутаркі з войчанькам, стаяў даўгі стол пакрыты чырвонай посьцілкай і за ім сядзеў хіба-ж той інспектар. У яго пад сталом ногі на крыж, адна рука абавёрта на пярэчку крэсла, а другой увесь час круціў сваю невялічкую рыжую бародку. Міжвольна прышло на думку: вось каму прышлося паганьбіць крэсла нашага дарагога айца!

— Кастусь Чабатар? — запытаў інспектар і то дзеля таго толькі, каб скіраваць на сябе мой разсеяны погляд.

Я схіліў галаву.

— Хіба вас здзівіла сяньняшняе раньне? — сказаў інспектар і прысунуў бліжэй да сябе аб'ёмістую картатэку.

— Разумеецца — я адказаў. Я сьдзіўлены прызнацца ня вельмі . . .

— Ня вельмі? — і пачаў разглядаць маю мэтрыку.

— Магчыма вы таварыш . . .

— Нет! Я вам не таварыш, а гражданін!

— Выбачце гражданін! Магчыма вы мяне дрэнна зразумелі. Я толькі хацеў сказаць... Тут я асекся і кінуў вокам па пакоі, каб на чымсь прысесці.

— Магу сесць? — спытаў я.

— Не! Гэта не дазваляецца — адказаў інспектар.

— Я толькі хацеў сказаць — стараўся я дайсьці да ладу са сваімі думкамі — што мы сьдзіўленыя. Вы працягнулі нам братнюю

руку, высвабодзілі з пад польскага гнёту, а тут на табе! Але пражыўшы трыцатку, ды яшчэ так як было са мной, што самагутам самому трэба было прабівацца ў жыцьцё, дык да ўсяго прывыкаеш . . . Мне здаецца, што мяне ў чымсьці абвіняюць, але я не пачуваюся да найменшай віны. Хацеў-бы ведаць: хто мяне абвіняе?

Дагэтуль інспектар уткнуўшы нос у мае дакуманты штосьці ў іх вышукываў. Раптам кінуў іх са злосьцю і зьвярнуўся да мяне:

— Вы моцна памыляецеся і не званіце мне ў вушы пра сваю нявіннасьць! Усё, што вы тут гаварылі — ды да таго вашыя паводзіны — на карысьць вам ня выйдзе!

— Наш сьвятар Аношка добра мяне знае. Можна мне яго паклікаць?

— Чаму не?! — сказаў інспектар, толькі на што ён вам, хіба што вы захацелі выпавядацца? . . . І тут ён іранічна зарагатаў, што падхапілі таксама іншыя.

— На што ён мне? — крыкнуў я хутчэй перапалоханы чымся са злосьцю. Ды тут каменны загалосыць! Перш »граждане« на мяне напалі, а цяпер стаяць і прыглядаюцца, як я скачу пад вашу дудку. І вы пытаеце, ці дарэчна паклікаць айца Аношку, калі самі кажыце, што я арыштаваны! Сьвятар, які мяне добра знае, можа пацвердзіць маю нявіннасьць . . .

— Ды чаму-ж не? — сказаў крыху зьбянтэжана інспектар. Клічце!

Але тут раптам затурчэў тэлефон, які стаяў у яго на сталі. Схваціў трубку.

— Да! да! слухаю . . . А, а, а! Пятровіч? Не! Тут Міхайлавіч і палажыў трубку на апарат. І дапытлівым позіркам акінуў тых трох.

— Ну, гражданін — сказаў я — маё дзела закончана і мірна можам разысьціся.

— Як проста ўсё гэта для вас! — адказаў інспектар. Мірна разысьціся? Не, так ня будзе! Но вы не падайте ў паніку. Вы толькі арыштаваны і больш нічога! Мы можам на нейкі час разьвітацца. Магчыма вы пашлі-б у сельпо?

— Арыштаваны і ў сельпо? Ізноў вырвалася ў мяне.

— Вось яно як! — сказаў інспектар падняўшыся ўжо з крэсла. Значыць вы мяне не зразумелі. Вы арыштаваны, але-ж гэта не павінна перашкаджаць выпавняць вам абавязкі. Ды-й наагул вы павінны весці нармальнае жыцьцё. Ды мы яшчэ спаткаемся! . . .

— Ну, дык дайце пасьведку, што я дзеля вас спазьніўся на дзье гадзіны на работу. А то, вы самі ведаеце . . .

— Да, да . . . Ведаю, ведаю! Але мы чагось

Тут падаём толькі некаторыя кнігі або часопісы, якія ў апошніх гадах паявіліся, а якія маюць цесную сувязь з беларускай культурай.

А. Д-ка

В. И. Лукьяненко, КАТАЛОГ БЕЛОРУССКИХ ИЗДАНИЙ КИРИЛЛОВСКОГО ШРИФТА XVI-XVII В. В., Выпуск I (1523-1600 гг.), Ленинград, 1973, сс. 196. — Вып. 2 (1601-1654 гг.), Ленинград, 1975, сс. 266. — Издание Государственной публичной библиотеки им. М. Е. Салтыкова-Щедрина. Ротапринт. —

У гэтых дзвёх частках апісана з вялікай дакладнасцю 114 беларускіх старадрукаў, якія знаходзяцца ў дзяржаўнай бібліятэцы імя Салтыкова-Щедрына, пачынаючы ад 1523 г. да 1654 г.

Тут трэба зрабіць вельмі важную заўвагу: В. И. Лукьяненко ведала аб артыкуле а. А. Надсона, надрукаваным у «Божым Шляху», 1971, нр. 5 (128), с. 9-11: «Кніга Скарыны ў Капэнгагене», у якім устаноўлена на падставе знойдзенай Пасхаліі, што *Малая падарожная кніжка* выйшла з друку ў Вільні перад Калядамі 1922, — аднак пачынаючы апісаньне беларускіх старадрукаў ад гэтай кніжкі (Вып. I, с. 20, нр. I) падае ўсёж такі год яе выхаду «ок. 1523». Што гэта мае азначаць «окаля 1523»? Вось гэта і ёсць найважнейшай хібай ува ўспомненай працы, бо-ж ад яе залежыць устанаўленьне даты выхаду ў сьвет першай беларускай кнігі на гістарычнай тэрыторыі Беларусі.

Аднак трэба прызнаць, што праца В. И. Лукьяненкі ёсць вельмі вартаснай, бо, хаця яна каталюе старадрукі адной толькі бібліятэкі імя Салтыкова-Щедрына ў Ленінградзе, апісвае вялікую іх колькасць, з якіх некаторыя наагул першы раз уведзеныя ў каталёг, а іншыя удакладненыя што да даты і месца выхаду ў сьвет.

Шкада толькі, што такая праца зьявілася ў рататарным выданьні і што яе тыраж гэтак сьмешна малы: I-ай часткі толькі 100, 2-ой толькі 200 экзэмпляраў!

падобнага не выдаём. Там скажыце, што Мядзвёдзеў вас выклікаў. Хопіць. Бывайце пакуль-што!

Тых трое, што стаялі ля дзвярэй, пастараніліся. Я выйшаў. Я ад усей душы дзякаваў БОГУ, што я з ім больш не спаткаўся!

Аўстралія, Альбані,  
1976

М. К. Клышка, СЛОЎНІК СІНОНІМАЎ І БЛІЗКАЗНАЧНЫХ СЛОЎ. Выд-ва «Вышэйшая Школа», Мінск, 1976, сс. 592. Тыраж 8.000 экз.

Як сам аўтар ва ўступе да Слоўніка піша: «Гэтая кніга — першая спроба слоўніка сінанімаў і блізказначных слоў беларускай мовы...» (с. 5) — ёсць запраўды першай, хаця дагэтуль выйшаўшых у сьвет — асабліва расейска-беларускіх слоўнікаў — у нас хапае. У Слоўніку Клышкі пададзена каля 1900 сінанімічных радоў з больш як 11.000 слоў і выказаў. Вельмі важна і тое, што апрача сінанімаў, падаюцца цэлыя сказы з літаратурнай мовы як прыклады. Для ілюстрацыі падамо са слоўніка слова *Бацькаўшчына*, яго сінанімы і прыклады (с. 59):

БАЦЬКАУШЧЫНА, РАДЗІДА, АЙЧЫНА  
РОДНЫ КРАЙ, СВОЙ КРАЙ, НАШ КРАЙ,  
РОДНАЯ КРАІНА, СВАЯ КРАІНА.

Слава *бацькаўшчыне* нашай і яе народам!  
Я. Купала.

Ці ёсць такая яшчэ другая, як ты, мая  
*Радзіма дарагая?* Я. Пушча.

Паў за *айчыну* любую салдат... А. Зарыцкі.  
О *край родны*, край прыгожы, мілы кут  
маіх дзядоў! Я. Колас. I г. д.

Язэп Малецкі, *Пад Знакам Пагоні. Успаміны*.  
Выд-ва «Пагоня», Таронта, 1976, сс. 199.

Кніга Малецкага належыць да жанру мэмуарнай літаратуры. Успаміны аднак пастолькі становяцца цэннымі, паколькі адказваюць праўдзе. Аўтар заявіў: «Калі пісаў, ніколі ня мінаўся з праўдай, ці гэта будзе каму падабацца ці не!» Але тут дзеюць шматлікія абставіны: інтэлігенцыя, памяць аўтара, яго удзел асабісты ў выпадках, або апісаныя толькі са слыху... Кніга Малецкага ўжо дачакалася пахвалы і крытыкі (гледзі «Летапіс», 1976, Нр. II; «Беларус», жнівень 1976, Нр. 232). Усё гэта няхай заахвоціць іншых да напісаньня падобных кніг да «Пад Знакам «Пагоні», бо мэмуарнай літаратуры ў нас вельмі скупа, асабліва пра часы нямецкай акупацыі Беларусі, што і ёсць галоўным зьместам кнігі др. Я. Малецкага.

Peter J. Mayo, A GRAMMAR OF BYELORUSSIAN.  
Published by Anglo-Byelorussian Society in association with the Department of Russian and Slavonic Studies, University of Sheffield, 1976, сс. 76.

Праца П. Я. Мэ, лектара параўнаўчай славянскай філялёгіі на Унівэрсытэце ў Шэфільд, ёсць другой — пасья вельмі-ж кароткай граматыкі Дэ Брэя — спробай напісаньня больш абшырнай і сыстэматычнай беларускай граматыкі ў ангельскай мове. Як сам аўтар адзначыў

ва ўступе, ён карыстаецца параўнаўчым мэтам і то перадусім беларускай мовы з расейскай і украінскай, якія належаць да той самай сям'і ўсходніх славянскіх моваў.

Праца Мэё адзначаецца яснасьцю, сыстэматычнасьцю і вонкавай ахайнасьцю. Вокладку ўпрыгожваюць гэрбы Ангельска-Беларускага Таварыства і Шэфільдскага Унівэрсытэту. Пры канцы кнігі падаецца даволі багатая бібліяграфія.

Аўтар успомніў, але не падаў альфавіт беларускай лацінцы, ў якой шмат напісана беларускіх твораў, а якая й дагэтуль на эміграцыі, як у прыватнай карэспандэнцыі, так і ў друку ўжываецца.

Аўтар у бібліяграфіі не падаў некаторых слоўнікаў, асабліва расейска- і польска-беларускіх. Ён сам кажа, што многія з чужынцаў ведаюць пераважна расейскую мову, а шмат ведае такжа польскую. Таму ў наступным выданні гэтай цэннай кніжкі бібліяграфію варта было-б павялічыць. Прапануем дадаць наступныя слоўнікі:

- 1) М. Байкоў і С. Некрашэвіч, *Беларуска-Расійскі Слоўнік*, Менск, 1926.
- 2) В. Ластоўскі, *Расійска-Крыўскі (Беларускі) Слоўнік*, Коўна, 1924.
- 3) Я. Станкевіч — А. Адамовіч, *Маленькі Маскоўска-Беларускі (Крывіцкі) Слоўнічак фразеалёгічны і прыказкаў*, Менск, 1944.
- 4) Я. Колас, К. Крапіва, П. Глебка, *Русско-Белорусский Словарь*, Москва, 1953.
- 5) Н. В. Гаўрош, І. Я. Лепешаў, Ф. М. Янкоўскі, *Фразеалагічны Слоўнік*, Мінск, 1973.
- 6) Б. Друцкі-Падбярэскі — В. Грышкевіч, *Падручны Беларуско-Польскі Слоўнік*, Вільня, 1929.
- 7) A. Obrębska-Jabłońska, M. Biryła, *Podręczny Słownik Polsko-Białoruski*, Warszawa, 1962.
- 8) John Piotrowski, p. I, *English-White Russian Dictionary*; p. II, *White Russian-English Dictionary*, Linz, 1946.

Да ўсіх тут успоміненых слоўнікаў варта было-б дадаць яшчэ адзін з найслаўнейшых І. І. Насовіча: *«Словарь Белорусскаго Наречия»*, Санктпетербург, 1870.

Мы пераконаныя, што з Граматыкі Мэё будуць карыстацца нятолькі студэнты, якія робяць першыя крокі ў пазнаньні нашай мовы, але усе, хто толькі займаецца параўнаўчай славянскай філялёгіяй.

Сказаўшы ўсё гэта мы лічам, што кніга сп. Мэё ёсьць вельмі карыснай і вялікім яго асабістым асягненьнем, бо-ж ён ёсьць адзін з няшматлікіх, які знае настолькі беларускую мову, што мог асьмеліцца ўзяцца за такую працу і выканаць яе з посьпехам.

З А П І С Ы, Беларускі Інстытут Навукі і Мастацтва, Нью Ёрк, 1975, Нр. 13, сс. 160.

Зьмест: *Дасьледаваньні* — В. Тумаш, Друкарня Пётры Мсьціслаўца; Я. Запруднік, Беларус у пару Дзяржаўных Думаў Расеі; Р. Максімовіч, Гістарычная канцэпцыя Вацлава Ластоўскага. — *Успаміны* — Варлыга, Вясельле на Лагойшчыне; Кветка Вітан, Газэта «Гоман». — *Зацёмкі* — В. Тумаш, Друкарня Цяпінскага; Р. Максімовіч, Спрэчка пра дакумэнты якіх ніколі ня было; Дзімітры Верасаў, Роздум пра музыку. — *Дакумэнты* — Я. Запруднік, Устаўныя граматы Беларускае Народнае Рэспублікі; Дыпламатычны Пашпарт Беларускае Народнае Рэспублікі з 19 красавіка 1919 г. Зьмешчаны ў арыгінале і ў ангельскім перакладзе тры Устаўныя Граматы Рады БНР. — *Кнігарніс* — У запраўднасьці ў гэтым аддзеле знаходзяцца не звычайныя рэцэнзіі, але артыкулы аб некаторых працах. Такімі ёсьць артыкул Р. Максімовіча, які зьбеларушчыў артыкул праф. Шаўялёва пра размяжаваньне тэкстаў беларускіх і украінскіх перад 1569 г. (Глядзі: Журнал Бел. Студыяў, т. III, нр. 2, 1974, сс. 145-156). Да гэтай самай катэгорыі артыкулаў трэба ўлічыць рэцэнзію А. Багровіча пра працу А. Бэргман аб Антону Луцкевічу і рэцэнзію В. Кіпеля пра працу А. Калубовіча, друкаваную папярэдня ў нашым часапісе, а на якую А. Калубовіч дае ў гэтым нумары Б. Шл. адказ. — *Хранікарскія весткі* пра дзейнасьць беларускіх навукоўцаў у Канадзе: Дні беларусаведных студыяў у Аттаве, 19-27 красавіка 1975, і Сымпозіум пра беларускую эміграцыйную літаратуру на Унівэрсытэце ў Нью Ёрку, — і навуковыя канфэрэнцыі ў горадзе Бальтымору замыкаюць «Запісы».

Ня маючы змогі разгледзіць дакладней «Запісаў», мы аднак мусім сьцьвердзіць, што кожны артыкул прыносіць чытачу штосьці з нашай культуры ці гісторыі новага, цікавага і ў форме, прынятай сяньня сярод вучоных вольнага сьвету. Што некаторыя рэцэнзіі (ў асаблівасьці В. Кіпеля) выклікалі засьцярогі, гэта павінна спрычыніцца толькі да грунтаўнейшага студыум самога прадмету.

КОЖНЫ ПРАДБАЧЛІВЫ ЧАЛАВЕК ПАВІНЕН АФОРМІЦЬ СВОЙ ТАСТАМАНТ.  
КОЖНЫ БЕЛАРУС ПАТРЫЁТ ПАВІНЕН ПОМНІЦЬ АБ БЕЛАРУСКАЙ БІБЛІ-  
ЯТЭЦЫ І МУЗЭЮ ІМЯ ФРАНЦІШКА СКАРЫНЫ Ў ЛЁНДАНЕ.

## ЁСЬЦЬ ЧАС І ПАСЬМЯЯЦЦА ...

Хлапчук каталік і дзяўчынка пратэстантка ў Паўночнай Ірляндыі згаварыліся пакупацца ў рэчцы, але голыя. Скінулі вопраткі. Хлапчук ўзіраецца на дзяўчынку са здзіўленьнем і кажа:

— Запраўды між каталікамі і пратэстантамі, як кажуць нашыя бацькі, вялікая розьніца!

\*

Ў адным доме ў Ірляндыі дзеіліся нейкія страшэнныя рэчы. Ніхто ў ім ня мог затрымацца і пераначаваць. Езуіт згадзіўся, але перад гэтым заявіў: што-б з ім ня сталася ў тым доме, ён сваё жаданьне пакіне выпісанае на падэшве свайго чаравіка...

Людзі здзівіліся са сьмеласьці езуіты. Адны пачалі за яго маліцца, іншыя ўсьміхаліся. На раніцы сьмялейшыя ўвайшлі ў дом. Праўда, на падлозе ляжаў зношаны чаравік. На падноску чытаюць: патрабую нумар 9!... А ў садзе ля дому езуіт хадзіў вольным крокам, на аднэй

назе патропаны чаравік, і так адгаварываў раньнішнія малітвы...

\*

Маладожны праз нейкі час ня мелі дзяцей. Хтосьці параіў паехаць у Рым і перад сьвятым Пятром паставіць сьвечку. Хутка пасля радзіліся дваіняты, пазьней траіняты, дый пачало заносіцца на чацьвярняты... Маладожны паслалі ў Рым просьбу, каб там якнайхутчэй згасілі іхнія сьвечкі.

\*

Калі спаткаліся Гітлэр і Муссоліні, Гітлэр прывітаў: «Авэ імператор!» Муссоліні адказаў: «Авэ імітатор!»

\*

— Хто найбольшую робіць прапаганду для вуніятаў?

— Канадзійская Хмара, бо паводле яго на месяцы існуюць ня толькі вуніяцкія сьвятыні, але і корчмы!

—\*—

УПРАВА Беларускай Бібліятэкі і Музэю імя Францішка Скарыны ў Лёндане зьвяртаецца да суродзічаў з просьбай прысылаць беларускія цэннасьці, як манэты, рукапісы, друкі, здымкі і інш. на адрас:

THE FRANCIS SKARYNA BYELORUSSIAN LIBRARY,  
37 HOLDEN ROAD, LONDON, N12 8HS



## З Ь М Е С Т

Ч. С. — МІЖНАРОДНЫ ЭЎХАРЫСТЫЧНЫ КАНГРЭС, 1-8 жніўня 1976 г.	1
а. Т. Падзява — ДОБРАЯ НАВІНА	7
XVI-я Катэхэза: Бог Запавету.	
XVII-я Катэхэза: Бог кліча выбраны народ.	8
XVIII-я Катэхэза: Бог заключае дагавор з выбраным народам.	9
XIX-я Катэхэза: Царскае сьвятарства выбраната народу.	10
XX-я Катэхэза: Бог дае Закон Запавету.	11
а. Я. Г. — МАТКА БОСКАЯ Ў ГУДАГАЯХ.	12
а. А. Надсон — ПЯЦЬ ГАДОЎ БІБЛІЯТЭКІ ІМЯ ФРАНЦІШКА СКАРЫНЫ.	13
З БЕЛАРУСКАГА ЖЫЦЦЯ:	
Юбілей Біскупа Б. Слосканса	16
Ч. С. — Айцу А. Надсону 50 гадоў жыцця	16
Беларускі Фэстываль 12 чэрвеня 1976 г.	18
»Караван« у Таронта 18-26 чэрвеня 1976 г.	19
Малітвы ў Эйльсфорд за прасьледаваныя народы	19
Высьвяціны Э. К. Вайцехоўскага на дыякана	19
30-ты З'езд Сяброў ЗБВБ ў Лёндане	19
Праваслаўны Японскі Япіскап у БССР	19
Зварот летувісаў да кард. Бэнгша	19
Дзейнасьць Мінскага мітрапаліта Антона	20
5 гадоў сьвятарства а. Янкі Пякарскага	20
50-я ўгодкі Таварыства Сьв. Яна Залатавуснага	20
В. Сенкевіч атрымаў навуковы тытул доктара	20
Беларускія радыёперадачы ў Мэльбурне і Сыднэі	21
Пра беларускую царкоўную музыку	21
Пра а. Тамаша Падзяву	21
Брашура пра рэлігійнае жыццё ў Беларусі	21
Каложская царква — Музейны запаведнік	21
30-я ўгодкі часопісу »На Шляху«	21
В. Гомуліцкі — прыцель беларускага народу	22
Р. Крушына — БРАТНЯЯ СУСТРЭЧА. Верш	22
АДЫШЛІ НА ВЕКІ:	
Др. Янка Станкевіч	23
Айцец протапрэсьвіцер М. Лапіцкі	23
Радаслаў Астроўскі	23
ДЛЯ ЦІКАВАСЬЦІ І НАВУКІ	24
ДА НАС ПІШУЦЬ:	26
А. Калубовіч — Дзіўная рэцэнзія	26
Л. Галяк	29
К. Яршатнік — РАНИЦА НАД НЁМАНАМ	32
К. Ч. — АРЫШТ	32
А. Д-ка — З ВЫДАВЕЦКАЙ НІВЫ	35
ЁСЦЬ ЧАС І ПАСЬМЯЯЦЦА	Вокл.